

15

اقبال اور
اس کا پیغام



خالد و خاور

مکتبہ اردو لاہور

بزرگ نگرہ کبیرا میں مروانند
قرشتہ حمید و ملائک شکار و نیراں گیر



اور اس کا پیغام

جدید اصول تنقید کی مطابق اقبال کے فلسفہ حیات اور شاعری کا عمیق مطالعہ

ڈاکٹر تصدق حسین خالد

محمد رفیق خاور۔ ایم۔ اے

کتابخانہ

ماہرہ گنگوہی پورہ آباد

سنگھم جامعہ ساریکھنہ
نشاۃ و انبیا
۱۱۱۱



مقدمہ

(از مولانا عبدالمجید سالک - بی۔ اے۔ مدیر "انقلاب")

آج سے چند سال پیشتر جب علامہ اقبالؒ ورد گردہ میں مبتلا ہوئے۔ تو اس ظالم مرض کی صعوبت سے بے قرار ہو کر آپ نے خدا کو مخاطب کیا کہ

وہ مرا فرصتِ ہوش دو سہ روز سے دگرے
 کہ دریں دبیر کہن بندہ بیدار کجاست
 میر و مرزا بہ سیاست دل و دین باختہ اند
 جز برہنِ پسرے محرم اسرار کجاست!
 صرف ناگفتہ مجالِ نفسے مے خواہد!!
 ورنہ مارا بہ جہان تو سرو کار کجاست

اس "بندہ بیدار" کے ارتقاے ذہنی کا جو پس منظر ڈاکٹر خالد

نے اپنے اس قابل قدر مضمون میں پیش کیا ہے۔ وہ فی الحقیقت حیرت
 خیز اور خیال انگیز ہے۔ اس نئے کہ جس وقت اس جلیل القدر
 انسان کی چشم باطن کھلی۔ اس وقت ہندوستان کا دیدانت اور
 مسلمانوں کا تصوف ہمارے ذہب۔ ہمارے تمدن اور ہمارے ادب
 پر پوری طرح حاوی ہو چکا تھا۔ اور کوئی عالم اور کوئی شاعر اپنے
 وعظ و شعر میں تصوف کے دائرے سے انحراف کی جرأت نہ کر سکتا
 تھا۔ الا ماشاء اللہ۔

علامہ اقبالؒ کے فلسفے کے سرچشموں کا سراغ لگاتے وقت یہ
 بات فراموش نہ کرنی چاہیے۔ کہ وہ ایک نو مسلم خاندان کے فرد
 تھے۔ جن کے غیر مسلم آبا و اجداد نہ صرف ہندو بلکہ اصل نسل برہمن
 تھے۔ اور جب سے یہ خاندان مسلمان ہوا۔ اس کے بزرگ اپنے
 مذاقِ آبا ئی کو ترک نہ کر سکے۔ بلکہ دیدانت کے بجائے تصوف
 کی بھول بھلیاں میں پھنس گئے۔ اقبالؒ نے بدوشعور ہی سے اس
 ماحول میں پرورش پائی۔ گھر میں تصوف کا چرچا تھا۔ باہر وہ ہلاکت
 آفریں ادب رائج تھا۔ جس نے ہندوستان کے مسلمانوں کی رگوں
 میں سے آخری قطرہ خون بھی کھینچ لیا تھا۔ اور جس کے زیر اثر ہزار
 سالہ اقتدارِ حکومت کا حاصل صرف چند جامد شعرا کے دوادین باقی

رہ گئے تھے۔ اقبالؒ بھی اوائل عمر میں اسی ماحول کے شکار رہے۔ چنانچہ آپ نے تصوف کی کتابوں کا نہایت عمیق مطالعہ کیا۔ شیخ شہاب الدین سہروردی کی حکمت الاشراق اور محی الدین ابن عربی کی فتوحات مکیہ اور فصوص الحکم زیادہ تر نمبر مطالعہ رہیں۔ اور آپ نے پی۔ ایچ۔ ڈی کے لئے جو مضمون تجویز کیا۔ وہ بھی ادبیات ایران پر تصوف کے اثر سے متعلق تھا۔ اسی دوران میں آپ کو قرآن و حدیث کے عمیق مطالعہ کا موقع بھی ملا۔ اس متوازی مطالعہ سے آپ ایک عجیب و غریب تشکک میں مبتلا ہو گئے۔ اور کئی سال تک خالص اسلام اور تصوف مردود کی طہرانہ و زندیقانہ تعلیمات کے درمیان آپ کا ذہن کشمکش میں مبتلا رہا۔ بالآخر آپ کے ذہن نے یہی فیصلہ کیا۔ کہ یہ تصوف یقیناً اس اسلام سے دور کا واسطہ بھی نہیں رکھتا۔ جس نے مسلمانوں کو دنیا میں ہر اعتبار سے مہلک اور قوی اور آمادہ عمل بنایا تھا۔ فلسفہ ہند ہویا عجیبی تصوف۔ یہ دونوں سکون و جمود کے پیغامبر ہیں۔ اور اگر اسلام میں تصوف کوٹی شے ہے۔ تو وہی ہے۔ جسے قرآن کی اصطلاح میں ”احسان“ کہتے ہیں۔ اور جس کا حاصل یہ ہے۔ کہ انسان اپنی تمام مساعی کو ایک علت العلل اور حقیقت نہائی کے لئے وقف کر دے۔ قل

ان صلاحاتی و نسکی و محیای و مماتی اللہ - "احسان" حسن عمل کا دوسرا نام ہے۔ اور اسلام بار بار پکار پکار کر کتابے کہ انسان کے ارتقا کے لئے صرف چند عقائد کو تسلیم کر لینا کافی نہیں بلکہ امنوا کے ساتھ ساتھ عملوا الصالحات کا حکم ہر جگہ موجود ہے۔ ڈاکٹر خالد اپنے مقالہ کے ضمن میں فرماتے ہیں کہ اقبالؒ کا فلسفہ مغرب کی "انسانیت" اور مشرق کی روحانیت سے مل کر بنا ہے۔ لیکن حقیقت یہ ہے کہ مغرب کی مادیت و انسانیت بھی اس کی کوئی خود ایجاد چیز نہیں۔ آج سے چودہ سو سال پیشتر عرب کے نبی امیؐ نے قرآن کی تعلیمات بینہ سے انسان کا نقطہ نگاہ بدل دیا تھا۔ اس نے بتایا تھا کہ فطرت کی تمام طاقتیں انسان کے لئے میدان فتح و تسخیر ہیں۔ سمندر ہوں یا پہاڑ۔ سورج ہو یا چاند۔ غرض تمام مظاہر قدرت اور نوا میں فطرت کے متعلق اس کا فتوے یہ تھا کہ سخننا لکم۔ اس نے انسان کو تمام اولام باطلہ سے متنفر کر دیا۔ ایک علت العلل۔ ایک آن دیکھے ان بوجھ خدا کے سوا دنیا کی تمام دوسری طاقتوں کی عبادت و اطاعت سے منع کر دیا۔ اور انسان کو جمود و تعطل کی زنجیروں سے نجات دلا کر بتایا کہ اس کی ممکنات مضرہ لا انتہا ہیں اور اس کی ترقی و ارتقا کا

دائرہ غیر محدود ہے۔ غرض اس نے انسان کو وہ سب کچھ چھٹی
 صدی عیسوی ہی میں دے دیا تھا۔ جس کے نئے مغرب کو تحریک
 احیائے علوم (RENAISSANCE) اور تحریک اصلاح مذہب
 (REFORMATION) کی بھڑکتی ہوئی آگ میں گزرا پڑا۔

یہی وہ قوت و تسخیر اور خودی کی تعمیر کا قرآنی فلسفہ تھا۔ جس
 نے اپنی صحیح تعبیر کے زمانے میں مسلمانوں کو ساری دنیا کے انسانوں
 کا رہنما بنا کر انہیں "خیر الامم" کے لقب سے ممتاز کر دیا تھا۔ وہ صرف
 شجاعت و خشونت ہی کے سرمایہ دار نہ تھے۔ کہ محض اپنی مادی
 قوت سے دنیا کے اکثر حصوں پر مسلط ہو گئے ہوں۔ بلکہ تاریخ
 شاہد ہے کہ انہوں نے انسان کی تہذیب کے نئے عظیم الشان
 خدمات انجام دیں۔ وہ زندگی کے تمام شعبوں میں تازہ فکر اور تازہ
 کار تھے۔ انہوں نے معاشرت۔ تمدن۔ ادب۔ اور علوم عقلیہ میں
 وہ کمال پیدا کیا۔ کہ آج یورپ نے انہیں کی ڈالی ہوئی بنیادوں
 پر اپنی عظمت کا ایوان تعمیر کر رکھا ہے۔ اور مغرب کی ساری دنیا
 انہی صحرائے نشینوں کی "معارف نوازی۔ تمدن آفرینی۔ خود پروری۔
 کشمکش حیات۔ حکمت افروزی۔ ذوق عمل اور احساس جمال" کے
 نور سے مستنیر ہے۔

اقبال کا عقیدہ یہی تھا کہ نہ صرف مسلمانوں کے لئے بلکہ ہر انسان کے لئے صحیح خطوط پر ارتقائے فردی و اجتماعی کارِ تہ صرف ایک ہے۔ اور وہ "صلاح" ہے۔ عمل و الصالحات۔ دنیا میں تسلط و تمکن اور فتح و تسخیر کی ایک ہی شرط ہے۔ کہ انسانوں میں "صلاحیت" پیدا ہو۔ ولقد کتبنا فی الذبور من بعد الذکوان الارض یوقھا عبادی الصالحون یہ عقیدہ خالص قرآنی عقیدہ تھا۔ اور قرآن بعض ایسے اصول و مبانی کا حامل ہے جو عظمت و رفعت کے "نسخے" ہیں۔ جو ان نسخوں پر عمل کر لیا۔ مقصود کو حاصل کرے گا۔ خواہ وہ بظاہر غیر مسلم ہی ہو۔ اور جو ان سے بیگانہ ہو جائے گا۔ وہ اپنی ہستی کو کھو دے گا۔ خواہ وہ مسلمان ہی کہلاتا ہو۔

آپ اقبال کی تعلیمات کی متوازی تقینات مشرق میں تلاش کریں یا مغرب میں۔ لیکن یہ حقیقت بالکل ظاہر و باہر ہے کہ وہ اسی پیغام کا حامل تھا۔ جو آج سے چودہ صدیاں پہلے محمد رسول اللہ نے انسان کو دیا تھا۔ اسی میں تعبیر خودی ہے۔ اسی میں تہذیب انسانی ہے۔ اسی میں قوت و تسخیر ہے۔ اور اسی میں ارتقائے اخلاق و روحانیت ہے۔ اقبال اسی کی صحیح تعبیر کا مبلغ

و مفسر تھا۔ اور چونکہ وہ تعلیم حصول مقاصد کے لئے نہ صرف نظری اعتبار سے بلکہ عملی و تاریخی لحاظ سے بھی کامیاب ثابت ہو چکی ہے اس لئے جب کبھی اس کی صحیح تعبیر کی جائے گی وہ ضرور کامیاب ہوگی۔

ڈاکٹر خالد نے اپنے اس مقالہ میں زندگی کے ارتقا کے اپنی عنصروں پر زور دیا ہے۔ مگر انہوں نے اقبالؒ کی "اسلامیت اور قرآنیت" کی طرف اشارہ نہیں کیا۔ یہی وجہ تھی کہ مجھے اسکے متعلق چند سطور لکھنی پڑیں۔ میں سمجھتا ہوں کہ ڈاکٹر خالد کا مقالہ فلسفیانہ رجحان رکھنے والے حضرات کے لئے کلام اقبالؒ کے فہم کا نہایت مفید سرچشمہ ہے۔ اور اہل علم میں نہایت قدر و وقعت کی نظر سے دیکھا جائے گا۔

ڈاکٹر تصدق حسین خالد ان تعلیم یافتہ مسلمانوں میں سے ہیں جن کو مبدئ فیاض سے علمی بصیرت اور غور و فکر کی توفیق حاصل ہوئی ہے۔ انکے مقالات ہمیشہ عمیق فکر و تحقیق کا نتیجہ ہوتے ہیں۔ وہ اور ان کے برادر عزیز مسٹر محمد رفیق خاور ایم۔ اے۔ جنہوں نے مقالہ زیر تبصرہ کا ترجمہ نہایت چابکدستی سے کیا ہے۔ دونوں میدانِ نشر و نظم کے شہسوار اور فنِ شعر میں تازہ کار واقع ہوئے ہیں۔ وہ ہر شعبہ علم و ادب میں پرانی

ڈگر کو چھوڑ کر نئی راہیں نکالنے کے شوقین ہیں۔ اور یہی وجہ ہے۔ کہ
 اربابِ نقد و نظر اُن کے ذوقِ سلیم سے بہترین توقعات رکھتے
 ہیں۔

اس میں شک نہیں۔ کہ ان کی قدامت سے بغاوت بعض اوقات
 قدیم پسند طبائع کو کھٹکتی ہے۔ لیکن یاد رکھنا چاہیے۔ کہ یہی رُوح
 بغاوت، فکر و خیال اور علم و ادب کی تمام ترقیات کی بنیاد ہے۔
 اور میں نہایت وثوق سے کہہ سکتا ہوں۔ کہ ڈاکٹر خالد اور مسٹر خاور
 ہمارے نہایت مایہ ناز انشا پرداز اور مفکر ثابت ہوں گے۔

ان سطور کے ساتھ میں ڈاکٹر خالد کا یہ مقالہ اربابِ نظر کی خدمت
 میں پیش کرتا ہوں۔

عبد المجید سالک

لاہور۔ ۵۔ جون ۱۹۳۸ء

تین شاعر

(حافظ)

کیا سحر کاری بگے نے فروش ہے !
محل کا فرد فرد گنہگار ہوش ہے !
ساتی پلا وہ مے کہ مٹے ہمتوں کا سوز

دل میں ہنوز جذبہ و احساس جوش ہے
رندوں پہ لطف بخشش پیرِ مغان رہے
مخمو بے خودی دلِ غمِ آشیاں رہے
(خیام)

لے برعہ نوشِ ساغرِ مے خانہ حیات
کیوں پائمالِ کاوشِ فردا و دوش ہے
دل کیف گاہِ عشرتِ امروز اور زبیت
رنگینی نشاطِ نوائے ” ہوش ” ہے
یہ مہلتِ قلیلِ خوشی سے گزار دے
کیوں زندگی امیرِ غمِ این دآں رہے

(اقبال)

سرگرم جستجو ہو تو انانی حیات !
 یہ اقتضائے فطرت ہنگامہ کوش ہے
 ہر ذرہ نغمہ ہائے خودی کا ترانہ سنج !
 ہر قطرہ محسبِ دل محشر فروش ہے
 مضمترے سکوں میں ہواکِ حشر اضطراب
 اور زندگی تری پیش جاوداں رہے

— — — — —
 — — — — —

تعارف

ہندوستان کے مایہ ناز شاعر اور فلسفی ڈاکٹر سر محمد اقبال جنہوں نے اپنے حرارت آفریں نغموں سے اقوام مشرق کے افسردہ پیکر میں زندگی کی ایک نئی روح پھونک دی۔ حال ہی میں دارِ بقا کو رخصت ہوئے ہیں اور یہ کتاب ان کی یادگار کے طور پر تحریر کی جا رہی ہے۔ ممکن ہے کہ یہ ناچیز یادگار اقبال کی پُر عظمت شخصیت کے شایانِ شان نہ ہو۔ پھر بھی ہم امید کرتے ہیں کہ اہل نظر سے شاعر مرحوم سے انتساب کی بنا پر قدر دانی کی نظر سے دیکھیں گے۔ اور انکی تابناک روح کا معنوی روضہ تصور کرنے ہوئے ہماری سعی و کاوش پر اظہارِ تحسین فرمائیں گے۔

اگر انگلستان کے نامور شاعر شیلے کا یہ قول درست ہے۔ کہ شعراءِ اقوام و ملل کی تقدیر کے صورت گر ہیں تو اس میں کوئی شک نہیں کہ ڈاکٹر اقبالؒ ان معمارانِ ملت میں ایک ممتاز حیثیت کے مالک تھے۔ آپ حقیقی معنوں میں ایک پیغمبر تھے۔ لیکن اس کے ساتھ ہی آپ کو شعراءِ انہ تو تھے بھی اعلیٰ پیمانے پر ودیعت

ہوئی تھیں۔ اس لئے آپ نے حقیقت اور حسن کو اس طرح
آمینش دی کہ اہل نظر کی میٹرنگاہیں انہیں خراج عقیدت
ادا کرنے پر مجبور ہو گئیں۔

یہ اقبالؒ ہی کی معجز بیانیوں کا نتیجہ ہے کہ ہمیں نہ صرف
ہندوستان کے گوشے گوشے میں بیداری کے آثار دکھائی دیتے
ہیں۔ بلکہ تمام اقوام مشرق میں ایک نئی زندگی اور نئے شعور
کی روح فوکوش نظر آتی ہے۔ اگرچہ آپ فطرتاً خاموش تھے۔
پھر بھی آپ کی طبیعت میں ہزار ہا ہنگامے اور انقلاب سرگرم
کار تھے۔ جن کے اثرات کچھ تو ہمارے زمانہ میں ظاہر ہو چکے
ہیں اور کچھ منظر عام پر آنے کیلئے بیتاب ہیں۔ ڈاکٹر اقبالؒ کی
نگاہ حقیقت شناس نے خود ان آنے والے واقعات کا اندازہ
لگا لیا تھا اور اس کے آثار ہمیں آپ کے کلام میں جا بجا دکھائی
دیتے ہیں۔

سرور رفتہ شاید واپس آئے یا نہ آئے۔ پھر بھی ہم ان
محدود ذرائع سے جو انسان کو عطا کئے گئے ہیں۔ اس کی صدائے
بازگشت پیش کر سکتے ہیں۔ یہ تصنیف اس صدائے بازگشت کے
سوا اور کچھ نہیں اور ہم امید کرتے ہیں۔ کہ قارئین

اس سے اصل نغمہ یعنی اقبال کے کلام کی بہشتِ گویش
رنگینوں کا اندازہ لگا سکیں گے۔

یہ مختصر نگارش اُس مضمون کا آزاد ترجمہ اور تلخیص ہے
جو برادر معظم ڈاکٹر خالد نے علامہ اقبالؒ کی تشریف آوری پر
سکول آف اورینٹل سٹڈیز لندن میں پڑھا۔ راقم الحرف نے موجودہ
حالات کو پیش نظر رکھتے ہوئے اس میں بعض جگہ ترمیم کی
ہے اور ذاتی آراء کے اظہار کے لئے آخری حصہ اپنی طرف
سے اضافہ کیا ہے۔ ڈاکٹر خالد کا انگریزی مضمون علیحدہ شائع
کیا جا رہا ہے۔

اس کتاب کی تدوین میں ہمارے فاضل دوست ڈاکٹر
عطا محمد صاحب طاہر نے ہماری بہت مدد فرمائی ہے۔ جس کے
لئے ہم آپ کے بچد ممنون ہیں۔

بزرگ محترم مولانا عبد المجید سالک مدیر انقلاب بھی شکریہ
کے مستحق ہیں کہ انہوں نے امعان نظر سے مطالعہ فرما کر اس مقالہ پر
ایک فاضلانہ مقدمہ تحریر فرمایا ہے۔

خاور

اقبال اور اس کا پیغام

ڈاکٹر فرنیوئل (DR. FURNIVELL) نے بروٹنگ کی شاعری پر لیکچر دیتے ہوئے کہا ہے کہ ”اس ہمارے شعرا میں سب سے زیادہ توانا۔ سب سے زیادہ جواں ہمت۔ عمیق النظر۔ صاحب فکر اور فلک پرواز ہے۔ وہ محض آب و گل کا خاموش پیکر ہی نہیں۔ بلکہ زندگی کا بیتاب مظہر ہے۔ میں بھی موصوف کی طرح بروٹنگ کا مداح ہوں۔ اور اس کی جسارت۔ بیباکی۔ حوصلہ مندی۔ شوخی اندیشہ۔ آہنیں عزم۔ ناقابل شکست یقین۔ جرات افروز رجائیت اور بے پناہ توانائی کا قائل ہوں۔ لیکن مجھے ڈاکٹر سر محمد اقبال کیسے زیادہ عقیدت اور شیفتگی ہے۔ اور مجھے یہ کہنے میں کوئی تامل نہیں کہ جو الفاظ ڈاکٹر فرنیوئل نے بروٹنگ کے متعلق استعمال فرمائے ہیں۔ وہ کہیں زیادہ برہتگی کے ساتھ ترجمان حقیقت علامہ ڈاکٹر سر محمد اقبال پر صادق آتے ہیں۔ دونوں اپنے زمانہ کے پیغمبر ہیں۔ دونوں کی شاعری ایک حیات افروز اور

حزارت آفریں پیغام کی حامل ہے۔ اگرچہ ایک کاروئے سخن
ایک منزل اور اقتدار باختم قوم کی طرف ہے۔ جو یاس کی
بھیانک ظلمتوں سے دوچار ہے۔ اور دوسرے کاروئے سخن
ایک متشکک اور مادیت میں ڈوبی ہوئی قوم کی طرف ہے۔
جو صد ہا شکوک و اوہام کے ساتھ دست و گریبان ہے۔

مگر جب ہم کسی مصنف کا ایک شاعر کی حیثیت سے
مطالعہ کریں۔ تو ہمیں اپنی توجہ صرف اس کے افکار و خیالات
ہی تک محدود نہیں رکھنی چاہیے۔ شاعر محض خیالات ہی کی
تخلیق نہیں کرتا۔ بلکہ وہ حُسن کی تخلیق بھی کرتا ہے۔ اس کا کام
صرف یہی نہیں کہ وہ اچھوتے مضامین تلاش کرے بلکہ اس
کا فرض یہ بھی ہے کہ وہ ان کو ایک خوبصورت لباس سے
مزین کرے۔ جو انہیں قارئین کی نظر میں لازوال حُسن اور ابدی
جاؤبیت کا حامل بنا دے۔ شاعر کی طبیعت ایک مفکر کی طبیعت
اور اس کے اسالیب بیان ایک مفکر کے اسالیب بیان سے
بہت مختلف ہوتے ہیں۔ اس لئے ہمیں لازم ہے کہ جب ہم کسی
شاعر کے رشحات پر نظر ڈالیں تو ان حقائق کو فراموش نہ کریں۔
سائنس اور فلسفہ و حکمت کا سر و کار صرف ہمارے ذہن کیساتھ

ہے۔ لیکن شاعری براہ راست ہمارے دل کے ساتھ گفتگو کرتی ہے۔ اس کا اثر ہماری روح، ہمارے دل، ہمارے دماغ ہمارے وجدان، ہمارے تخیل، غرضیکہ ہماری مکمل شخصیت پر سایہ انگن ہوتا ہے۔

بروننگ ایک مفکر ہے۔ جس نے اپنے تخیلات کو شاعری کا جامہ پہنانے کی کوشش کی ہے۔ وہ اپنی منطق کو منظومات سے باہر پیش کرنے کی بجائے ان کے اندر پیش کرتا ہے جس سے شاعری کی روح برباد ہو جاتی ہے۔ اور شعر و سخن کی محفل میں مدرسوں کی قیل و قال کی شورش سنائی دیتی ہے۔

لیکن اقبالؒ کبھی اس غلطی کے مرتکب نہیں ہوئے۔ ان کے کلام میں شاعری اور فلسفہ کی روحیں ہم آہنگ ہو گئی ہیں اور ایک کو دوسرے پر کوئی فوقیت حاصل نہیں۔ وہ بیک وقت ایک شاعر بھی ہیں اور فلسفی بھی۔ آپ نے فن کی کسی اہم خصوصیت کو نظر انداز کئے بغیر اپنے فلسفیانہ نظریات اس قدر سلیقہ مندی کامیابی اور وہی صلاحیت کے ساتھ پیش کئے ہیں۔ کہ آپ کی شاعری آپ کے مداحوں کی نظر میں قابل ہزار ستائش اور آپ کے متبعین کے لئے سامان ہزار کاوش بن گئی ہے۔

بروننگ کی شاعری فلسفہ سے اس قدر گرا بنا رہے۔ کہ اس میں جذبہ۔ موسیقیت اور حسن مجاز کے لئے کوئی گنجائش نہیں۔ وہ حسن کے بنیادی اصولوں کی خلاف ورزی کرتا ہے۔ اس کا اسلوب تحریر لفظاً و معنیً اس کی شخصیت کا آئینہ دار ہے۔ - جارج سنٹیانا نے بروننگ کی ذہنیت کا تجزیہ کرتے ہوئے لکھا ہے۔ کہ اس میں بربریت (BARBARISM) کا عنصر غالب ہے۔ یہی خصوصیت اس کے کلام میں بھی پائی جاتی ہے۔ جو بید مشکل سنگلاخ پچھیدہ۔ گرہ درگرہ۔ - اور لاینحل ہے۔ وہ ہمیں سادگی کی بجائے غرابت سے متاثر کرتا ہے۔ اس کی سامعہ فراش نوائیں اس کے رنگین نغموں کے نازک آہنگینوں کے حق میں سنگِ سخت کا حکم رکھتی ہیں اور ان کی لطافت کو اپنی ضرب سے چکنا چور کر دیتی ہیں۔ -

بروننگ کے ایک اور نقاد فلیپس (PHELPS) نے اس سلسلہ میں ایک بہت چبھتی ہوئی بات کہی ہے۔ اور وہ یہ کہ بروننگ کی پیدائش کے وقت اس کے سرٹونے بہت سی پرہاں موجود تھیں۔ جنہوں نے اسے بہت گراں قدر تحائف عطا کئے۔ لیکن ان نیک دل پرلوں میں ایک شریہ پری

بھی موجود تھی۔ جس نے اس کے گلے کو اس طرح مروڑا کہ جب تک وہ زندہ رہا اس کے نغے کبھی درست آہنگ کے ساتھ بند نہ ہو سکے۔

اور اقبال! اس کی پیدائش کے وقت ایچ۔ جی۔ ویلز کی طرح متعدد ہنگامہ پسند پریاں موجود تھیں۔ ان میں سے ایک نے اسے رومان پسندی کی مے سے بھرا ہوا زریں ساغر عطا کیا اور دوسری نے اسے بیتابیوں کے دو آتشہ کا پھلکتا ہوا جام عنایت کیا۔ ایک نے اسے موجوں کی شبانہ روز کی آشننگی اور شوریدگی عنایت کی اور دوسری نے اسے حسن درخشاں کا بصارت فریب جوہر عطا کیا۔ ایک محبت پرست پری نے اسے زندگی کی بے پایاں مسرت عطا کی اور دوسری نے ذوقِ نظر کا والہانہ تجسس عنایت کیا۔

اقبال کے اشعار کی رعنائی ہمیں یونان کے مجسموں کی یاد دلاتی ہے۔ جس طرح ان مجسموں کی تراش انکے صناعتوں کے کمال فن کی شاہد ہے۔ اسی طرح اقبال کی نظمیں حسن ترکیب کی نادر مثالیں پیش کرتی ہیں۔ ہمیں ان کے مطالعہ سے گونٹے۔ حافظ اور ہوریس کی یاد آتی ہے جن کے اشعار

ماہرانہ چابکدستی سے ترشی ہوئی صورتوں سے کم نظر فریب نہیں اقبالؒ
خواہ قواعد زبان اور محاورہ کی رو سے کتنی ہی لغزشوں کے
مرتب کیوں نہ ہوں۔ وہ ناظرین کے سامنے باد نسیم کے
فرحت خیز جھونکوں کے ساتھ مشیتِ غبار کی آمیزش کبھی
نہیں کرتے۔ وہ ایک آتشِ نفسِ معنی ہیں اور شاعری کی
لطافت کو عامیانہ ذوق کی کٹختوں سے داغدار نہیں کرتے۔
ان کے قلم سے جو شعر نکلتا ہے۔ حُسن کے سانچے میں ڈھل
کر نکلتا ہے۔

۲۱۵۲

اقبالؒ کے کلام میں کچھ ایسا جادو بھرا ہے۔ کہ ہماری
طبیعت اس کی دلاویزیوں سے کبھی اکتا نہیں سکتی۔ اُن
کی شاعری ہمارے تخیل کو اپنے حُسن و کیف سے مسحور کر
دیتی ہے۔ وہ صرف خیالات ہی کے شاعر نہیں۔ بلکہ ہم ان
کے کلام میں بہترین الفاظ کا بہترین خیالات کیساتھ متراج
پاتے ہیں۔ جن کا ترنم ہماری سامعہ کو تارائے چنگِ رباب کے
ارتعاش سے بے نیاز کر دیتا ہے۔ ان کی شاعری میں زبان
اور خیال اس طرح شیر و شکر ہو گئے ہیں کہ ہم ایک دوسرے
کا امتیاز نہیں کر سکتے۔ وہ دونوں حُسنِ قبول کا انعام حاصل

کرنے کے لئے ایک دوسرے کے ساتھ مسابقت کرتے ہیں۔ اور ہم نہیں کہہ سکتے کہ یہ حسن ظاہر ہے یا حسن باطن۔ جس نے ہماری نظر اور دیدہ دل کو ایک ہی وقت میں اپنے طلسمی سحر سے مسح کر لیا ہے۔

اقبال کے بیٹھے بول ان کی موج نفس کی شیریں اٹھکیلیاں ہیں۔ ان کا وہی ذوق ان کی مخترع طبیعت کی الفاظ اور خیالات کے نئے نئے رشتوں کی طرف رہنمائی کرتا ہے۔ جن سے جدت کی سحر کاری۔ ذوق سلیم کے مقتضیات کے ساتھ ہمکنار ہوتی ہے۔ لیکن یہ تمام گرمی اندیشہ۔ یہ مرکزی حرارت جو ان کے کلام کے مختلف اکناف و اقطار میں یکساں طور پر رواں دواں ہے۔ ان کے حسن بیان میں ایک برقی قوت کے طور پر کام کرتے ہوئے اسے محاکات۔ توانائی۔ تمکنت۔ جمال اور جلال کے متنوع جوہر عطا کرتی ہے۔ ہم اقبال کی شاعری میں نہ صرف خیالات، کی بلندی۔ تنگی نظر کی مذمت۔ گلہائے معافی کی فراوانی۔ طبیعت کی کشادگی اور تخیل کے دام سمیں کی آفاق گیری مشاہدہ کرتے ہیں بلکہ ایک ایسی شاعری کے جلوہ ہٹے سینائی کا نظارہ کرتے ہیں۔ جو دل کی گہرائیوں میں

ڈوب کر ہمارے جذبات کے ایک ایک تار کو مرتعش کر دیتی ہے اور جس کی ندرت صفائی اور روانی ہماری روح کو وجد میں لاکر مسحور اور مبہوت بنا دیتی ہے۔

اقبالؒ کی شاعری نے ایک ایسا معیار قائم کر دیا ہے۔ جس سے ہم یہ اندازہ لگا سکتے ہیں کہ شاعری کا فلسفہ و حکمت کے ساتھ کیا تعلق ہے۔

یہ ہے اُس پر عظمت انسان کا مختصر سا تعارف جس کا شمار دنیا کے بہترین شعرا اور زندہ جاوید شخصیتوں میں ہے۔ اس نے ہمیں شاعری کا ایک ایسا بیش بہا ذخیرہ عطا کیا ہے۔ جو ہمیشہ کے نئے انسانوں کو نشاطِ کار کی رغبت دلا کر زندگی کے ہنگاموں میں شامل ہونے کی تحریک دلاتا رہے گا۔ اقبالؒ کی تصنیف ”بانگِ درا“ اردو زبان کے تاج میں سب سے بڑا اور بیش قیمت ہیرا ہے اور ہم اس پر جتنا بھی ناز کریں کم ہے۔ لیکن ہمیں اس نعل بے بہا کی تراش سے مسحور ہو کر یہ فراموش نہیں کر دینا چاہیے۔ کہ اقبالؒ کے خاتمہ گوہر بار

۱۔ یہ مضمون اس وقت تحریر کیا گیا تھا۔ جب ”بال جبریل“ اور ”ضربِ کلیم“ ابھی شاعر کے سماں خانہ فکر میں مستور تھیں اس لئے اس مقالہ میں اقبالؒ کی ان تصانیف کا ذکر نہیں کیا گیا۔

نے فارسی میں بھی اس قسم کے بہت سے نعل لگے ہیں۔ جن میں سے ہر ایک خاتم بانوئے قیصر کانگیں بننے کا مستحق ہے۔

(۲)

ان تمہیدی سطور کے بعد میں اصل موضوع کی طرف رجوع کرتا ہوں۔ آپ جانتے ہیں کہ اردو زبان کا خمیر ہندوستان کی سرزمین سے اٹھا۔۔۔ وہ سرزمین جو مایا۔ نروان اور کرم کے نظریوں کی زاد بوم ہے۔

اردو زبان کی نشوونما زیادہ تر ہندوستان کی تاریخ کے منحوس ترین عہد یعنی انیسویں صدی میں ہوئی۔ تاریخ ہند کا یہ دور باقی تمام ادوار سے زیادہ سیاسی پریشانی۔ اخلاقی تنزل۔ قومی اضمحلال اور ذہنی بے مائیگی کے لئے ممتاز ہے۔

پھر اردو شاعری کی بد نصیبی دیکھئے۔ کہ اس کا آغاز بھی ہوا تو فارسی شاعری کی تقلید میں جو اس وقت خود قعر تنزل میں غرق تھی۔ خیال فرمائیے کہ جس طفل کی پیدائش پر دو منحوس ستاروں کا اجتماع اثر انداز ہو رہا ہو۔ وہ کیسے اورج اقبال تک رسا ہو سکتا ہے۔ اردو شاعری نے طوعاً و کرہاً عجمی تصوف کی میراث

سنجھالی اور کسی دوسری چیز کی عدم موجودگی میں اسی پر ناز کرنے لگی۔ اگر اس زمانہ میں کوئی اور ترقی یافتہ زبان ہوتی تو یقین ہے کہ اردو زبان اسکے آغوش میں پرورش پاتی۔ لیکن یہاں تو سنسکرت مدت سے ہجور الاستعمال ہو چکی تھی اور اہل قلم کے لئے اس کا ادب نہ ہونے کے برابر تھا۔ اس لئے اردو زبان کو چارو ناچار ایرانی شاعری ہی کا سہارا لینا پڑا۔

سنسکرت کے بعد اگر کوئی زبان قابل التفات تھی۔ تو وہ برج بھاشا تھی۔ مگر اتفاق سے اس میں بھی کوئی ایسا اہم ادبی سرمایہ موجود نہ تھا۔ جو اردو شاعروں کی رہنمائی کر سکتا۔ اس کی تہ میں کوئی پر شوکت تمدن کارفرمانہ تھا۔ یہ خود ایک نامکمل زبان تھی اور اردو کے ساتھ ساتھ مدارج ترقی طے کر رہی تھی۔ اس کی بساط صرف چند مترنم الفاظ تک محدود تھی جن سے بعض سادہ جذبات کو نہایت موثر پیرایہ میں ادا کیا جا سکتا تھا۔ یہی نہیں بلکہ اس کی صرف و نحو تک تشنہ تکمیل تھی۔ اس کے برعکس فارسی صدیوں کی مہجی ہوئی شستہ و رفته زبان تھی۔ جس میں شعر و ادب کا وافر ذخیرہ موجود

تھا۔ اور اس کی تاسیس و تعمیر میں ایک عظیم الشان تمدن کو بھی دخل تھا۔ یہ تمدن آریائی۔ یونانی اور سامی تمدنوں کا مجموعہ تھا۔ اس کے علاوہ فارسی کونجین کی زبان ہونے کا اثر حاصل تھا۔ اس لئے اسے قدرتی طور پر ملکی زبانوں پر ترجیح دی جاتی تھی۔ ان تمام حالات کا نتیجہ یہ ہوا۔ کہ اردو شاعری رفتہ رفتہ فارسی شاعری کے خط و خال اختیار کرتی گئی۔

(۳)

اقبال کی شاعری کی ایک بڑی اہم تصوف کے خلاف جہاد ہے۔ اس لئے اب ہم تھوڑی دیر کے لئے کرم۔ مروان۔ یوگ اور فنا کے مسائل کی طرف توجہ دیتے ہیں۔ ان سے آپ پر بخوبی واضح ہو جائے گا کہ اقبال ہندوستان کے غم خانہ میں جو روز ازل سے بے عملی۔ خیال آرائی اور تقدیر پرستی کے لئے وقف ہو چکا تھا۔ مسرت کے نعموں کا اولیں نواسخ ہیں۔ چنانچہ آپ فرماتے ہیں کہ

یقین محکم عس پیہم۔ محبت فاتح عالم

جہاد زندگانی میں ہیں یہ مردوں کی شمشیریں!

اقبال کی شاعری کیا ہے؟ مسرت - امید اور زندگی کی
بازیافت - وہ کیسے؟ اس کی تشریح سطور ذیل میں کی جائیگی۔

(۴)

جب آریا لوگ پہلے پہل وسط ایشیا کے
مرغزاروں سے اٹھ کر ہندوستان میں داخل ہوئے۔ تو وہ
ایک مضبوط اور توانا قوم تھے۔ ان کی طبیعت نہایت سادہ تھی
اور وہ قدرت کے آزاد بچوں کی طرح زندگی بسر کرتے تھے۔
اقبال نے اسی سادگی کی طرف اشارہ کرتے ہوئے کہا ہے

اے ہمالہ داستاں اس وقت کی کوئی سنا

مسکن آباؤں انسان جب بنا دامن ترا

کچھ بتا اس سیدھی سادی زندگی کا ماجرا

داغ جس پر غازہ رنگ تکلف کا نہ تھا

ہاں دکھا دے اے تصور پھر وہ صبح و شام تو

لوٹ پیچھے کی طرف اے گردشِ آیام تو

ان ابتدائی فرزند انِ فطرت کو عمل اور نشاطِ کار کیساتھ

فطری مناسبت تھی۔ وہ ایک ترقی پسند - مستعد اور بیباک

قوم کے افراد تھے۔ جن کے جسم میں توانائی - طاقت - زندگی

اور آزادی کے جوہر اس طرح مستور تھے۔ جس طرح دامنِ سحاب میں شعلہ تاب بجلیاں۔ ان کا مذہب قدرت کے آزاد مناظر کی پرستش کے سوا اور کچھ نہ تھا۔ وہ دادیوں۔ کوسہلو اور میدانوں میں ہوا اور روشنی کی طرح بیباک اور آزاد فراغت کے ساتھ بسر اوقات کرتے تھے۔

جب وسط ایشیا کی سرزمین نے ان کی گذران میں دقتیں پیدا کیں۔ تو انہوں نے اپنے پائے سفر کو حرکت دی اور کوہ و صحرا کو الٹتے ہوئے ہندوستان میں داخل ہوئے اور اس سرزمین میں مستقلاً آباد ہو گئے۔ انہوں نے اپنے زور بازو، تاب و توان اور سپاہیانہ اولوالعزمی سے اپنے مقدر کی تشکیل کی۔ ان کے ذوقِ عمل پر خیالی فلسفہ کی دھند غالب نہ آسکی۔ اس لئے ان کی طبیعت مدت تک آفتاب کی خوشدگی کا منظر دکھاتی رہی۔

مخضر یہ کہ ہمارے قدیم آریائی آبا و اجداد کی دلچسپیوں کا مرکز ہی زمین تھی۔ جسے وہ پرستش کی حد تک عزیز جانتے تھے۔ ان کا بلجا و ماویٰ اس خطہ شاداب سے ماورا نہ تھا۔ وہ کسی خیالی بہشت یا مقامِ امن و سکون کے قائل نہ تھے۔ کیونکہ ان

کی نظروں کے سامنے ایک حقیقی بہشت موجود تھا۔ اور وہ اس کی لاتعداد نعمتوں سے شاد کام تھے۔ اہل یونان کی طرح ان کو بھی دنیا سے محبت تھی۔ اور اس کا ذرہ ذرہ ان کی نظر میں ایک مقدس ہیكل۔ ایک ازلی اور ابدی عبادت گاہ تھا۔ یہی سمجھ لیجئے کہ ذیل کی نظم کا ایک ایک لفظ ان کے حسب حال تھا۔

یہ زمیں !

عشق کے شعلوں - پتنگوں - حرصوں کی کشمکش
اس خاک پر ہوتی گئی۔

ناتواں ذروں کو حسن جاودانی مل گیا۔

حیروں کا راز ہے یہ سجدہ گاہِ قدسیاں

اس مقدس سرزمین پر زندگی کا گھر بنے !

رفتنہ رفتہ حالات تبدیل ہوتے گئے۔ ہندوستان کی

گرم آب دہوانے افراطِ تنعم کے ساتھ مل کر ان کی صحت جسمانی

کو گھسن لگا دیا۔ ان کے ولولے ماند پڑ گئے۔ ان کے ارادے

اور جذبے جو پہلے گنگا اور جمنا کی طرح طغیانی پر مائل رہتے تھے۔

اب ریگ تہ نشیں کی طرح ہموار ہو گئے۔ عمل کی جگہ تفکر رونما

ہوا۔ اور ہندوستان جو کبھی نشاطِ عمل کا گہوارہ تھا۔ گوشہ نشین
 فلسفیوں کا خلوت کدہ بن گیا۔ چنانچہ آج سے تین ہزار سال پہلے
 ہندو فلسفہ کے چھ درجن قائم ہوئے۔ جن میں سب سے زیادہ اہم
 سانکھ (دہریت)، ویدانت (توحید وجودی و شہودی) اور یوگ
 رترک دنیا ہیں۔

ان تینوں درشنوں نے اہل ہند پر اس قدر اثر ڈالا کہ انہیں
 ویدوں کے آزاد مذہب کی تعلیمات بالکل فراموش ہو گئیں۔
 اور ان کی جگہ متعدد فلسفے رونما ہوئے۔ جن کا تعلق مادہ۔ انسان۔
 کائنات۔ روح اور خدا کے ساتھ تھا۔ ان فلسفوں کے نام۔ الہیت۔
 توحید۔ ہمہ اوست۔ تشکک۔ ماویت اور دہریت ہیں۔ اور ان کا
 مجموعی نام ہندومت ہے۔

ان میں سے ویدانت اور یوگ ایک دوسرے کے بہت
 مشابہ ہیں اور انہیں دہریت کے مقابلہ میں جو ذوقِ عمل کا حامی
 تھا۔ بہت زیادہ مقبولیت حاصل ہوئی۔

ویدانت کی رو سے یہ جہان محض ایک فریب ہے۔
 تمام موجودات خارجی کا وجود اعتباری ہے۔ دوسرے
 لفظوں میں تمام کائنات مایا ہے۔ صرف ایک کبریا ہی ہستی

برہما حقیقی معنوں میں زندہ اور باقی ہے۔ اس کے سوا اور کوئی چیز حقیقی یا پائدار نہیں۔ صرف یہی ایک ہستی ہے۔ جو نسبت و اضافت کی قیود سے مبرا اور تعلقات کی بندشوں سے آزاد ہے۔ انسانی عقل اس کی کنہ تک نہیں پہنچ سکتی اور علم کا پرواز اس کے قصر بلند تک رسا ہونے سے قاصر ہے۔

چونکہ انسان کا 'انا' برہما کے نفس کے مقابلہ میں بالکل بیچ و بے بود ہے اور اس سے جدا رہنے کی حالت میں اس کا وجود بالکل مجازی ہے۔ اس لئے ویدانت کی رو سے ہمارا فرض یہ ہے۔ کہ ہم اپنے نفس کو نفس کل میں جذب کر دیں۔ قطرہ کی سعادت اسی میں ہے۔ کہ وہ دریا کی بے پایاں اور لازوال موجوں میں گم ہو جائے۔

دل ہر قطرہ ہے سا زانا البحر

۱۷۔ (رقبہ صفحہ ۲۱) اسی نقطہ نظر کی طرف اشارہ کرتے ہوئے علامہ مرحوم نے فرمایا ہے۔ کہ

حیات از خود فریبے خورد و من گفت
وجود ما۔ نمود ما۔ ز خواہش !
سکون و سیر و شوق و جستجو خواب !
گمان و فکر و تصدیق و یقین خواب !
ترکفتار و کردار سے خواب است !

میں در حلقہ ویرا میں سخن گفت
خدا نخت و وجود ما ز خواہش !
مقام تخت و فوق و چار سو خواب !
دل بیدار و عقل نکتہ ہیں خواب !
ترا میں چشم بیدار سے بخواب است !

ہم اس کے ہیں ہمارا پوچھنا کیا
 قطرہ و موج و کف و گرداب جیون ست و بس
 ایس من و مائی کہ مے بالہ حسابے بیش نیست
 اس سیمیائی دنیا میں کاوش فکر - تعقل - استفسار - تحقیق اور
 تجسس کے لئے کوئی جگہ نہیں ہو سکتی - ان کی موجودگی میں وہ
 سکون کامل حاصل نہیں ہو سکتا - جو نروان کے لئے ضروری
 ہے - اس لئے راہ سلوک میں کامیابی کی پہلی شرط یہ ہے کہ سالک خیالات
 کی دنیا میں گم ہو کر دنیا و مافیہا سے بے خبر ہو جائے - اس فلسفہ کی رُو
 سے علوم و فنون کو فروغ دینے کی چنداں ضرورت نہیں - کیونکہ یہ
 تمام علوم ظاہر کے شاخ و برگ ہیں - اگر ہمیں کسی طریقہ سے عرفان
 باطنی حاصل ہو جائے - تو ہم پر علوم ظاہر کے رموز و نکات خود بخود
 منکشف ہو جائیں گے - فطرت کی ہم آہنگی ہمیں اس کے تمام اسرار
 سے آگاہ کر دے گی -

کرم اور تناسخ کے متعلق زیادہ بحث آرائی کی ضرورت
 نہیں - کیونکہ یہ آج بھی ہندو مذہب کے بنیادی عقائد ہیں - اور ہر
 شخص ان سے کم و بیش واقفیت رکھتا ہے - کرم کا مقصد یہ تھا
 کہ انسان اپنے اعمال حسنہ کی بدولت ایک بہتر جنم حاصل کرے -

لیکن مصبکوت گیتانے کرشن کی بھگتی پر زور دے کر عمل کی بجائے
ایقان کا ذوق پیدا کر دیا۔ جس سے ترکِ ماسوا کے عقیدہ کو اور
بھی تقویت حاصل ہوئی۔

ان عقائد کا مجموعی اثر یہ ہوا۔ کہ اہل ہند تقدیر پرستی کا شکار
ہو گئے۔ انہیں اس بات کا پورا پورا یقین ہو گیا۔ کہ انسان کو
اپنے مقدر پر کوئی اختیار نہیں۔ جو کچھ اس کی قسمت میں ہے وہ
روز ازل سے مقرر ہو چکا ہے۔ حسن سعی و رسوم مقدر کو نہیں مٹا سکتا۔
گویا انسان سمندر کی سطح پر ایک بے دست و پا تیراک
ہے۔ جسے تند اور غضبناک موجیں جدھر چاہتی ہیں۔ اپنے بے پناہ
تھپیڑوں سے دھکیل دھکیل کر لے جاتی ہیں۔ اس کی جدوجہد
ان کی سفاکانہ ضربوں کے مقابلہ سے عہدہ برآ نہیں ہو سکتی۔ اور
اس کے لئے حلقہٴ صد کام نہنگ کے فشار سے آزاد ہونے کی
کوئی صورت نہیں۔ ذاتی جدوجہد اس کو اس درجہ ہلاکت سے
بچانے سے قاصر ہے۔ جس میں اسے ایک جابر قوت نے مبتلا کر
رکھا ہے۔ بقول حافظ

رضا بدادہ بدہ - وز جہیں گرہ بکشا !

کہ برصن و تو در اختیار نکشا دست !

(۵)

نروان اور مایا کے عقائد صرف ہندوستان ہی تک محدود نہ رہے۔ بلکہ وہ بن کی آگ کی طرح جلد ہی دیگر ممالک میں بھی پھیل گئے۔ چونکہ اہل ایران کو دیگر ممالک کے باشندوں کی نسبت ہندوستان سے نسبت ہمسایگی تھی۔ اس لئے سب سے پہلے وہی ان عقائد کا شکار ہوئے۔ جہاں تک 'فنا' کے عقیدے کا تعلق ہے۔ یہ قطعی طور پر متحقق نہیں ہو سکا۔ کہ ایران میں اس کا ظہور کس طرح ہوا۔ بہت ممکن ہے۔ کہ یہ بھی ہندوستان ہی کا گنج باد آورد ہو۔

تصوف اور ویدانت میں زیادہ فرق نہیں۔ یہ دونوں مسلک تو ام ہیں۔ اگر کچھ فرق ہے۔ تو یہ کہ ویدانت میں توجید کا تصور کامل نہیں۔ یا دوسرے لفظوں میں یوں کہیے۔ کہ گو تصوف کا مدار فنا فی اللہ کے عقیدہ پر ہے۔ پھر بھی صوفیہ کے بعض حلقوں کو مستثنیٰ کرتے ہوئے۔ اس میں ذوق فنا نروان کی حد تک نہیں پہنچا اور صوفیائے کرام نے ہمیشہ خدا کے وصال کی خواہش ظاہر کی ہے۔ اپنی ہستی کو محو کرنے کی خواہش کبھی ظاہر نہیں کی۔ جب تصوف کے عقائد تمام اسلامی دنیا میں پھیل گئے۔

تو لازمی طور پر مسلمانوں کی نظر میں دنیا اور اس کے معاملات
 ناصیہ فطرت کے داغ بن گئے۔ وہ دنیا سے موجودات کو
 دینے مجاز تصور کرنے لگے۔ اور ان کی نگاہیں انسانی دنیا سے
 ہٹ کر عالم حقیقت پر مرکوز ہو گئیں۔ ہر طرف ترک خودی اور
 مجاہدہ و ریاضت کی تعلیم دی جانے لگی۔ لوگوں نے دنیاوی لباس
 ترک کر کے درویشوں کا جبہ پہن لیا اور پیران طریقت بن کر
 اپنے مریدوں کو تسخیر نفس کے طریقے بتانے شروع کئے۔ گھر
 گھر ذوق عمل کی تضحیک ہونے لگی۔ اور شعور ذات کو پردہ
 حقیقت تصور کیا جانے لگا۔

تصوف کے ساتھ ساتھ توکل۔ قنوطیت اور تقدیر پرستی
 کا ظہور ایک لازمی امر ہے۔ اگر وہ ایک شجر بالیدہ ہے۔ تو یہ
 اس کا سایہ ہیں۔ جیسا کہ اوپر بیان کیا جا چکا ہے۔ تصوف
 محفوظ ہی عرصہ میں تمام ایران پر ایک گھنی بیل کی طرح چھا
 گیا اور اہل عجم کے دل میں ایسی ریشہ دوانی کی کہ مصلحین قوم
 آج تک اس کا استیصال نہیں کر سکے۔ اگر قنوطیت کے
 محرکات میں کوئی کسر باقی تھی تو تاتاریوں کی سفاکانہ یلغار
 نے اسے بھی پورا کر دیا۔ جب حملہ آوروں کی بے پناہ تاخت و

تاز نے ملک کے گوشہ گوشہ میں تباہی پھیلا دی۔ تو بربادی کے اس ہولناک منظر نے مغلوب قوم کے دل پر دنیا کی بے ثباتی اور ناپائیداری کا نقش ثبت کر دیا۔ اور اس کے افراد زندگی کے ہنگاموں سے روگرداں ہو کر حجروں اور خانقاہوں میں گوشہ نشین ہو گئے۔

اس نشہ فنا کا لازمی نتیجہ یہ تھا۔ کہ فرد کی شخصیت کو پاؤں تلے کچل دیا گیا۔ اور اس کے ملکات کو تخریب و تباہی سے صبر سے ایسا جلا یا گیا۔ کہ ان کے پینے کا کوئی امکان باقی نہ رہا۔ وہ آرزوئیں۔ وہ ولولے اور مقاصد جو زندگی کے شجر کی بالیدگی کے لئے دائمی سرچشموں کا حکم رکھتے ہیں۔ اس کے لئے زہر قاتل قرار دیئے گئے۔ اور وہ بار دق دنیا جس کے ساتھ انسان کی تمام خوشیاں اور مسرتیں وابستہ ہیں۔ مسک، فنا کی خون آلود قربان گاہ پر بھینٹ چڑھا دی گئی۔ رفتہ رفتہ فنا۔ جبر۔ قنوطیت اور توکل کے مسائل شعرو ادب میں بھی سرایت کر گئے۔ اور ادب نے عوام کے دل پر گہرا اثر ڈالا۔ اس طرح خرابیوں کا ایک چکر قائم ہو گیا۔ اور اہل ایران کی زندگی صد ہا سال تک اسی چکر میں مبتلا رہی!

(۶)

یہ وہ موثرات ہیں۔ جنہوں نے اردو شاعری کی تشکیل کی اور اس کے ابتدائی نواسخوں کی ذہنیت کو مزین۔ یاس یاقوت توکل اور بخرد کے سانچے میں ڈھالا۔ یہی وجہ ہے کہ ہم ان کے کلام میں ابتہاج اولوالعزمی اور نشاط کار کا شائبہ تک نہیں پاتے۔

شاعری قومی زندگی کی آئینہ دار ہے۔ اس سے ہم اس کی ذہنی حالت کا بخوبی اندازہ لگا سکتے ہیں۔ اور موجوں کے رقص سے دریا کی گہرائیوں کی کیفیت معلوم کر سکتے ہیں۔

جیسا کہ ہم پیچھے بیان کر آئے ہیں اردو شاعری کی نشوونما انیسویں صدی میں ہوئی۔ جو اہل ہند کی بے سرو سامانی۔ تباہ حالی اور اذبار و فلاکت کے لحاظ سے ہندوستان کی تاریخ کا تاریک ترین زمانہ ہے۔ سیاسی پریشانی۔ معاشرتی تنازع، اخلاقی پستی اور ذہنی جمود نے ہندوستان کو ایک طبقہ جہنم بنا دیا۔ یہ حقیقی معنوں میں ایک کلبہ احزالی تھا۔ اسلئے ہندوستان میں جو بھی شاعر پیدا ہوا۔ اس کی زندگی یاس کے تاریک ماحول میں بسر ہوئی۔ شعرا کی طبیعت پر پہلے ہی سے یاس

و نو میدی کی گھٹائیں چھائی ہوئی تھیں۔ اس لئے ان کے منہ سے جو نغمہ بلند ہوا۔ اس سے حزن و ملال آہ و بکا اور نالہ و فریاد ہی کی آواز سنائی دیتی ہے۔ غم پرستی ان کے موروثی خصائل میں داخل ہو گئی۔ وہ دنیا سے آب و گل میں زندگی بسر نہیں کرتے تھے۔ بلکہ یرمیہ کی طرح مرثیے تحریر کرتے تھے۔ ان کے صدموں سے پور جسم صرف اس لئے منازل حیات طے کرتے تھے۔ کہ وہ ان سے صفحہ زمانہ پر دروناک ایسے تحریر کریں۔ جن کا ابتدائی شعر بالعموم

مراے کا شے مادر نزا دے

وگر زادے بخورد سگ بدادے

اور آخری شعر یہ ہوتا تھا کہ

اب تو گھبرا کے یہ کہتے ہیں کہ مرجائیں گے

مر کے بھی چین نہ پایا تو کدھر جائیں گے؟

(۷)

جب مغربی اثرات کے ماتحت ہندوستان کی فضا تبدیل ہوئی

تو اہل قلم کی ذہنیت میں بھی ایک نمایاں تغیر رونما ہوا۔ طبائع

خود بخود اخلاقی اور معاشرتی اصلاح کی طرف مائل ہوئیں۔

تصوف کے سیمیائی عقائد کی مقبولیت کم ہوئی۔ فکرِ معاش بڑے بڑے جتہ پوش فقرا و صلحا کو بھی خلوت سے باہر کھینچ لائی۔ اور صوفیانہ عقائد کی لوہندیرج منیٰ روشنی کے لمعات یعنی آزادی۔ تعقل پرستی۔ ذوقِ عمل۔ اجتہاد۔ استفسار۔ رومانویت۔ اور تحقیق و استقرار میں تبدیل ہو گئی۔

اس ذہنی تغیر کا سب سے بڑا ذریعہ ادب تھا جس نے دنیا کی رت بدلتی دیکھ کر اصلیت اور زندگی کی مسافت پیمان و خاستوار کیا۔

جدید اردو ادب کے دورِ اول کے سب سے بڑے نمائندے سرسید اور حالی ہیں انہیں تصوف کے ساتھ کوئی شغف نہ تھا۔ ان کی زمانہ شناس نظر نے فوراً محسوس کر لیا۔ کہ اب حالات کا تقاضا کچھ اور ہے۔ اور قوم کو پرانی روایات پر قائم رہنے کی بجائے زندگی کے ہر شعبہ میں ایک نئی روش اختیار کرنی چاہیے۔ انہیں مذہب کے ساتھ بھی وہ اندھا دھند عقیدت نہ تھی۔ جس نے شبلی مرحوم کو دارالندوہ کے قیام کی تحریک دلائی۔ پہلے دو نوبزگ مذہب کو صرف اس حد تک مفید سمجھتے تھے۔ جس حد تک وہ کشمکشِ حیات میں انسانوں کا مدد و معاون ثابت

ہو۔ ان میں کٹر پن اور رجعت پسندی کا شائبہ تک نہ تھا۔ ان کی نظر مستقبل کی طرف تھی۔ اگر وہ ماضی کی تعریف کرتے تھے۔ تو صرف اس لئے کہ وہ حال کو بہتر بنانے کا ایک مؤثر ذریعہ تھا۔ حالی اور سرسید گردشِ ایام کے پیچھے کی طرف لوٹنے کے خواہشمند نہ تھے۔ یہ دونوں شروع سے لے کر آخر تک در مع الدار کیفیت دار کے مقولے پر کار بند رہے اور یورپ زدگی یا تفریح کا خیال کبھی ان کے لئے عنانگیر عمل ثابت نہ ہوا۔ وہ کسی قسم کے تذبذب یا تامل کے بغیر تمام مغربی تہذیب اور تمدن کو اہل مشرق کی زندگی کا جزو بنا لینے کے خواہشمند تھے۔ اس لحاظ سے ان کی طبیعت بعد کے تمام شعرا سے زیادہ ترقی پسند تھی۔ انہوں نے وجدانی طور پر فلسفہ خودی کا ادراک کیا اور اس پر بے محابا عمل پیرا ہوئے۔ وہ ان لوگوں میں سے نہ تھے۔ جو زندہ انسان بننے کے لئے کسی دستور العمل یا فلسفہ کی تلاش کرتے ہیں۔ ان کے افعال خود ان کی زندگی کی دلیل تھے۔ ان کے سینوں میں حرارت تھی۔ اور وہ خود بخود سرگرمی عمل کی صورت میں رونما ہوئی۔ اقبال کا فلسفہ ابھی بطن فردا میں مستور تھا۔ کہ سرسید اور حالی کی زندہ جاوید شخصیتوں میں اس

کے دو مہتمم بالشان مظہر پیدا ہوئے۔ جن کی سرگرمیوں سے ہوا
کارخ ادھر سے ادھر پلٹ گیا۔ اگر بعد میں اقبال نے ذوق آگہی
کی تعلیم دے کر مغرب کی روح کو مشرق سے روشناس کیا اور
اہل اسلام نے تخریب سے کنارہ کشی اختیار کرتے ہوئے بلا تامل
مغربی تمدن کو لبیک کہی تو یہ سرا سر حالی اور سرسید ہی کی
ان تھک کوششوں کا نتیجہ تھا۔

سرسید اور حالی کے بعد سررشتہ کار شبلی اور اکبر کے ہاتھ
میں آیا۔ انہوں نے ترقی کو اذعان یقین کے راستے پر چلانے
کی کوشش کی اور قدیم روایات کو برقرار رکھنے کے لئے تہذیب
فرنگ کی مخالفت فرمائی۔ شبلی کی مخالفت کا سبب یہ تھا۔ کہ وہ
آئین شرعی کے شدت سے پابند تھے۔ اور اکبر مرحوم اُس کے اس
لئے مخالفت تھے۔ کہ انہیں شریعت اور تصوف دونوں سے
والہانہ محبت تھی۔ چونکہ تصوف اس نشاط کار اور ذوق آگہی کا
الط ہے۔ جسے سرسید اور حالی نے مقبول عام بنایا۔ اس
لئے ان کی تعلیم ارباب قوم پر اثر مقصود نہ پیدا کر سکی۔ بنا بریں
اگر ہم شبلی اور اکبر کو دور جدید میں رجعت پسندی کے سب سے
بڑے علمبردار قرار دیں تو یہ بے جا نہ ہوگا۔ یوں بھی اکبر کی شاعری

حزن ویاس سے لبریز ہے۔ اور وہ خود فرماتے ہیں کہ
 تمہیں کو ناز ہو اے نوجوانو اس طریقے پر
 مری امید تو نغمہ خوشی کا گاہنیں سکتی

ایسی حزنیر شاعری ایک مغلوب قوم کو جو آگے ہی پست
 ہمتی اور بے حوصلگی کا شکار ہو۔ تنازع لبقا میں کوئی مدد نہیں
 دے سکتی۔ اس لئے اگر اردو شاعری اکبر الہ آبادی ہی کے
 نقش قدم پر چلتی اور اس کے سانسے صرف تصوف ہی کے
 مسائل کا زیروہم پیدا ہوتا۔ یا اس کے تاروں سے شکستِ دل،
 شکستِ جاں اور شکستِ روح ہی کی اندوگیں راگنی سنائی
 دیتی۔ تو ہندوستان کے ماضی۔ حال اور مستقبل میں زیادہ فرق
 نہ ہوتا۔

صد ہا سال تک یاس کے نغمے سُن سُن کر دنیا ان سے بیزار
 ہو چکی تھی۔ اور ایک ایسے آتشیں فطرت نوا سنج کے رجز ہائے
 امید فروز کے لئے گوش بر آواز تھی۔ جو اس کی افسردہ رگوں میں
 زندگی کی برق تپاں دوڑا دے۔ اور اہل کے بے حس جسم
 کو جس میں جمود کی سنجی سمائی ہوئی تھی۔ اپنے نفس شعلہ بار سے
 سیلاب کی سی بیتابی عطا کرے۔

آخر ہندوستان کو ایک مرد کامل نے خواب سے جگایا۔ پانچ
دہائیوں کی سرزمین یعنی پنجاب میں ایک جادو نوامطرب پیدا
ہوا۔ جس نے یہ دیکھتے ہوئے کہ

بت خانہ و حرم ہمہ افسردہ آتشی
پیرِ مغان شرابِ ہوا خوردہ در سبو
مشرق خراب و مغرب ازاں بیشتر خراب
عالم تمام مردہ و بے ذوقی جستجو!

اس بے روح فلسفہ کے خلاف علم بغاوت بلند کیا۔ جس
نے صدیوں سے اہل مشرق کو اپنی آہنیں زنجیروں میں جکڑ
رکھا تھا۔ آپ نے علی الاعلان فرمایا کہ

دائے قوے کز اجل گیرد برات	شاعرش و ابوساز ذوق حیات
خوش نماید زشت را آئینہ اش	در جگر صد نشتر از نو شینہ اش
بوسہ او تازگی از گل برد	ذوق پرداز از دل بلبل برد
سست اعصاب تو از افیون او	زندگانی قیمت مضمون او!
دریم اندیشہ اندازد ترا!	از عمل بیگانہ مے سازد ترا
خستہ و ما از کلامش خستہ تر	انجن از دور جامش خستہ تر
جوئے برقی نیست در نیشان او	یک سراب رنگ و بولبتان او

حسن اور با صداقت کا رنیت درمیش جز گو بہر نف و از نیت

از خم و مینا و جامش الحذر

از مئے آئینہ فامش الحذر

گریہ طفلانہ در پیمانہ اشس کلفت آبے متراع خانہ اش

ناخوشے۔ افسردہ۔ آزرده از لکد کوب نگہبان مردہ !

از غماں مانند نے کا ہیدہ وز فلک صد شکوہ بر لب چیدہ

پست بخت وزیر دست دوں نہاد

ناسزا و نا امید و نامراد

وہ دور حاضر کے کلیم جنہوں نے اپنی ضرب حیات آفریں سے

مشرق کی جان خفتہ کو بیدار کیا۔ وہ مسیحا نفس جنہوں نے قوم کے درد

ہنہاں کی چارہ سازی کی۔ ترجمان حقیقت ڈاکٹر سر محمد اقبال مرحوم تھے

جن کی وفات پر آج ہندوستان کا ایک ایک فرد خون کے آنسو

بہا رہا ہے۔ اور جن کی مثال سر زمین مشرق شاید صدیوں تک پیدا

نہ کرے۔ بقول غالب

عمر کا چرخ بگردد کہ جبگر سوختہ !

چوں من از دودہ آتش نفساں بر خیزد

یہ ملی رجز کا ترانہ سنج ہمارے لئے زندگی۔ عمل۔ محبت اور

یقین کا پیغام لے کر آیا۔ اور اس نے اپنی شعلہ بار آواز سے ہند۔ عجم۔ توران اور افغانستان کے نیتاں کو آتشکدہ بنا دیا۔ اس شعلہ مقال نواسیخ کی شاعری کے سناں کا گلبنانگ مسرت ہے۔ وہ مسرت جو اس کے دل کی کائنات پر ابر بہار کی مسرتی بن کر چھائی ہوئی ہے۔ اقبال نے اہل مشرق کے لئے مسرت کا گم شدہ خزانہ تلاش کیا۔ اور ان کے دامن کو اپنی شاعری کے بیش بہا جوہر ریزوں سے مالا مال کر دیا۔ اپنے اپنی مسرت کا اظہار غیر مبہم اور طمطراق آمیز الفاظ میں فرمایا ہے۔ جن سے قلوب مردہ میں بھی بجلی کی لہروں کا تلاطم برپا ہو جاتا ہے۔ ہم آپ کی شاعری میں انسانی روح کا وہ طوفانی نغمہ سنتے ہیں۔ جو دنیا کی خوابیدہ قوتوں میں بلا کا ہیجان پیدا کر دیتا ہے۔ اور ہم اپنے آپ کو ایک نئی زمین، نئے آسمان اور نئی کائنات میں نفس پیرا پاتے ہیں۔

اقبال کا سرچشمہ الہام مسرت ہے۔ یہی ان کی زندگی اور یہی ان کی روح رواں ہے۔ ان کی شاعری میں ہم شادمانی ہی شادمانی جلوہ گر پاتے ہیں۔ اس شادمانی کے مظاہر بے شمار ہیں۔ قدرت کی شادمانی۔ علم و حکمت کی شادمانی۔ انسانیت کی شادمانی۔ ذوقِ عمل کی شادمانی۔ امید اور ایقان کی

شادمانی - طاقت اور توانائی کی شادمانی - حُسن کی شادمانی -
 محبت کی شادمانی - کیف - رنگ - نور اور نکہت کی شادمانی -
 شروع سے لے کر آخر تک آپ کی شاعری کا آب و رنگ مسرت
 ہے۔ آپ کی تمام مزرع سخن میں مسرت ہی مسرت لہلہاتی ہوئی
 دکھائی دیتی ہے۔

اقبال مرحوم یوم فرصت کے ایک بیکار شاعر نہیں۔ اس
 میں شک نہیں کہ آپ کے ابتدائی کلام سے یہ ظاہر ہوتا ہے۔ کہ
 آپ نے حُسن کی رسیلی شبنم کے جرثومہ نوشیں برہ پرورش پائی
 ہے۔ اور جنت الماویٰ کی نہروں کا مصفا دودھ پیایا ہے۔ پھر بھی
 ہم آپ کو کبھی خیالی عشقوں میں مستغرق نہیں دیکھتے اور نہ خواب
 کے طلسم سے کیف آشام پاتے ہیں۔ اقبال کی ابتدائی نظمیں
 مافوق التصور امور کی سیمیائی جھلکیوں پر مشتمل نہیں۔ وہ ان
 شاعروں میں سے نہیں جو خوابوں کے عظیم الشان محل تعمیر کرتے
 ہیں اور پرستان کے بصارت فریب تصور سے سامانِ تفسن
 پیدا کرتے ہیں۔ وہ صرف انسان کے باو پیما تخیل ہی کی پرواز
 کے مشتاق نہیں۔ بلکہ اپنا ایک قدم زمین پر بھی استوار رکھتے
 ہیں۔ وہ اردو کے پہلے رومانوی شاعر ہیں۔ جن کیلئے رومانویت

طلوعِ تیر کی مترادف ہے۔ اس لئے ان کی شاعری کے ابتدائی
 دور کو ایک دورِ استعجاب کہنا زیادہ موزوں ہوگا۔ ان کا
 ابتدائی کلام ان کی فطرت کا صحیح آئینہ ہے۔ اس سے ان کی
 بدلتا بی-عمیق النظری اور تجسس کا پتہ ملتا ہے۔ شاعر اپنے
 آپ کو ایک تعجب آفریں ماحول میں گھرا ہوا پاتا ہے۔ جو اسکے
 احساسِ تیر کو بیدار کرتا ہے۔ اور اسے یہ دعوت دیتا ہے کہ
 وہ فطرت کی گہرائیوں میں ڈوب کر اس کے رموز و اسرار کا
 پتہ چلائے۔ اسے یہ خواہش ہے کہ وہ مطالعہٴ فطرت سے علم
 کی دولت حاصل کرے۔ اسے یقین ہے کہ اس کی روح صرف
 تلاشِ پیہم ہی ہے وہ تسکین حاصل کرے گی۔ جو عقل و خرد
 کی تربیت اور تہذیب و تمدن کے فروغ کا باعث ہے۔
 یہ تلاش متصل شمع جہاں افروز ہے
 تو سن اور اکِ انساں کو خرام آمو ہے
 اقبال کی شاعری کے اس ابتدائی دور کی عنوان طرازی
 آپ ہی کے ایک مصرع سے کی جاسکتی ہے۔ یعنی
 یہ ابھرتے ہوئے سورج کی افق تابانی ہے
 اسی دور میں اقبال کی نظر اس حقیقت تک بھی رسا

ہوئی کہ شاعر کا کام صرف یہی نہیں کہ وہ موہوم باتوں کو پیکر
 محسوس عطا کرے۔ اور ان کو نام یا فضا کے ساتھ وابستہ کر کے
 ایک نظر فریب خلعت پہنائے۔ بلکہ اس کا فرض یہ ہے کہ وہ فطرت
 کے بے پایاں سمندر میں غوطہ زن ہو اور اس کی تہ سے گوہر بدست
 باہر نکلے۔ برونگ کی طرح اقبال نے بھی محسوس کیا کہ برق
 و آہن کے زمانہ میں طلسمات کی لطیف و نازک شاعری کیلئے
 کوئی گنجائش نہیں۔ آپ کے نزدیک شاعر خواب نہیں دیکھتا بلکہ
 عمل کرتا ہے۔ ایسا عمل جس سے زندگی کی محفل میں ایک تحریک
 اور ارتعاش پیدا ہو۔ اقبال "فن برائے فن" کے نظریہ کے قائل
 نہیں۔ اسی لئے آپ نے فرمایا ہے کہ

دلبری بے قاہری جادوگری ست

دلبری باقاہری پیغمبری ست!

اقبال کے نزدیک شاعری کا واحد مقصد حقیقت طرازی
 ہے اور جب تک اس سے یہ مقصود پورا نہیں ہوتا۔ وہ ایک
 نشہ ہے جو لطیف اور ذوق آفریں ہونے کے باوجود نہایت
 مہلک ہے۔ اس لحاظ سے اقبال کی فطرت ایک خالص پیغمبر
 کی فطرت ہے۔ جو حسن کو بجائے خود اہم نہیں سمجھتا۔ بلکہ اسے اظہار

حقیقت کا ایک ذریعہ تصور کرتا ہے یہی وجہ ہے کہ آپ فنونِ لطیفہ کے بجد مخالف ہیں۔ آپ افکار و خیالات کی داد دے سکتے ہیں۔ لیکن جمالیات کو سحر باطل خیال فرماتے ہیں۔ شاعری ہو یا مصوری۔ سنگ تراشی ہو یا عمارت گری جو چیز محض تسکینِ ذوق کے لئے ہے۔ اقبال کے نزدیک بت گری اور بت تراشی کے سوا اور کچھ نہیں۔ چونکہ سینما کا انحصار بھی آئینِ تفنن پر ہے۔ اس لئے اقبال اسے بھی محرمات میں شمار کرتے ہیں۔

وہی بت فروشی وہی بت گری ہے
سینما ہے یا صنعت آوری ہے

اسی طرح شاعری کے مجازی پہلو سے قطع نظر کرتے ہوئے اپنے بار بار فرمایا ہے کہ یہ ایک افادی چیز ہے۔ اس کی اہمیت اسی وقت تک ہے جب تک یہ زندگی کے حقائق کی ترجمانی کرے۔ اور براہِ راست اس پر اثر انداز ہو ورنہ یہ کیفِ دریا سے بھی زیادہ سبک۔ بے رُوح اور بے مصروف ہے۔ شاعر کا فرض ہے کہ وہ اپنے آپ کو نوعِ انسان کی خدمت کے لئے وقف کر دے۔ اسے لازم ہے کہ وہ انسان

کو اس کی مشرافت سے آگاہ کرے۔ اور ایک پیغمبر کی طرح اس کی رشد و ہدایت پر کمر بستہ ہو۔ ان امور کے بارے میں ارباب فن کو اقبال سے اختلاف ہو سکتا ہے لیکن ہم آپ کے خلوص نیت پر شبہ نہیں کر سکتے۔ ایک مبصر کی حیثیت سے ہمارا فرض صرف اتنا ہے کہ ہم اس حقیقت کی طرف ایک خفیص سا اشارہ کر دیں۔ کیونکہ اقبال کی بقائے دوام کا انحصار تمام تر اس نظریہ کے فیصلہ پر موقوف ہے کہ حسن کو حقیقت کے ماتحت ہونا چاہیے۔ یا آزاد۔ اگر شاعری کا مقصد ہر قسم کے حسی مشاہدات (EXPERIENCE) کا اظہار ہے۔ اور اس میں فلسفہ، بحث و جدال، تفسیر حیات یا رموز و حقائق کو کوئی دخل نہیں تو پھر ممکن ہے کہ ہمیں ان فیصلوں پر نظر ثانی کرنا پڑے جو اہل نظر نے اب تک اقبال اور دیگر شعرا کے کلام کے متعلق صادر کئے ہیں۔ مغرب کے جدید ترین شعرا کا عقیدہ یہ ہے کہ شاعری کو پیغام اور تفسیر حیات کے ساتھ کوئی سروکار نہیں۔ اس کا کام صرف تمثیلات کی تخلیق ہے اور حقیقی شاعر وہ ہے جو نہ

لہو و مشاہدات جنہیں تخیل ایک پیکر محسوس عطا کرنے شاعری کی حقیقت کو سمجھنے کے لئے انہیں ادکار و خیالات سے میز کرنے کی ضرورت ہے۔ جو وجدان اور اسکے سرچشمہ دل کی بجائے دماغ سے صادر ہوتے ہیں۔

تو کسی خیالی دنیا کی تعبیر کرتا ہے۔ اور نہ موجودہ دنیا کی شکست و ریخت سے ایک مثالی دنیا کی آفرینش کرتا ہے۔ بلکہ اپنی تشبیہات، استعارات اور الفاظ سے یہ ظاہر کرتا ہے کہ وہ اپنے ماحول سے مکمل طور پر آگاہ ہے۔ یعنی جس فضا میں وہ زندگی بسر کرتا ہے۔ اس کی ایک ایک چیز اس کے وجدان میں حاضر اور موجود رہتی ہے۔ اس کا یہ مطلب نہیں کہ وہ اس کے مسائل سے واقف ہے یا نہیں۔ حقیقی شاعر مسائل کی طرف کوئی توجہ نہیں دیتا۔ بلکہ اپنے عہد کی فضا اور روح سے ہم آہنگ ہو کر انسانی فطرت کے اُن بنیادی عوامل کا سراغ لگاتا ہے جو ہر زمانہ اور ہر ملک میں ایک ہی رہے ہیں۔

ظاہر ہے کہ اقبالؒ کا نظریہ شاعری جدید ناقدان فن سے بالکل مختلف ہے۔ آپ کے نزدیک شاعری صحیفہ حیات کی تفسیر ہے۔ اس لحاظ سے آپ انیسویں صدی کے انگریز مصنفین۔ رسکن۔ کارلائل اور میٹھیو آرنلڈ کے ہمنا ہیں چنانچہ آپ حقیقت طراز شاعر کے متعلق فرماتے ہیں کہ

خضر و در ظلمات او آبجیات ۛ زندہ تر از آب چشمش کائنات
کاروانہا از در ایش گامزن ۛ در پئے آواز نایش گامزن

از فریب او خود افزا زندگی بہ خود حساب و ناشکیبا زندگی

اہل عالم برا صلا بر خواں زند

آتش خود را چو بادار زان کند

اردو داں حضرات "سید کی لوح تربت" سے یہی نظریہ اخذ

کر سکتے ہیں۔ جہاں علامہ مرحوم نے فرمایا ہے کہ

ہوا گر لہ ققوں میں تیرے خامہ معجز قم ہر شیشہ دل ہو اگر تیرا مثال جام جم!

پاک رکھ اپنی زباں تلمیذ رحمانی ہر تو ہونہ جائے دکھینا تیری صد بے آبرو

سونے والوں کو جگادے شعر کے اعجاز سے

خوب باطل کو جلا دے شعرا آواز سے

یہی حق و باطل اور خوب و زشت کا امتیاز جو تمام پیغمبرانہ

مرثت کے شاعروں سے مخصوص ہے۔ اقبالؒ کی ایک رزم

طبیعت کا نقطہ رجاذب ہے، یہی ایک خصوصیت ہے جس

کے گرد ان کے تمام افکار حرکت کرتے ہیں۔ آپ کے تخیلات

نے مختلف زمانوں میں اپنی نوعیت تبدیل کی ہے۔ لیکن آپ

کی طبیعت کی افتاد ان تمام زمانوں میں ایک جیسی رہی ہے

یعنی آپ ہمیشہ اصول و آئین کی پرستش کے شوق میں ایک معین نقطہ

نظر کی تائید فرماتے رہے ہیں۔ زمانہ کی ضروریات یا انکی

اپنی افتاد طبع نے انہیں مجبور کیا کہ وہ میٹھیو آرنلڈ کی طرح شاعری کو زندگی کا تبصرہ خیال کریں اور اپنے قلم کے زور سے انسان اور اس کی حیات کو ایک خاص روش پر لے آئیں۔ تاکہ اس کی تمام گمراہیوں کا کماحقہ سدباب ہو جائے۔ اقبال کے نزدیک اس قسم کا نظم کامل صرف اصول و آئیں اور قواعد و ضوابط ہی کی توضیح سے ہو سکتا ہے۔ وہ ان شاعروں کے ہمنوا نہیں۔ جن کے متعلق حالی نے یہ الفاظ تحریر کئے ہیں کہ ”وہ پارسا بیویاں شوہروں کے اور شوہر بیویوں کے فراق میں درد ایگز شعر انشا کرتے تھے چراگاہوں چشموں۔ اور وادیوں کی گزشتہ صحبتوں اور جگھٹوں کی ہو ہو تصویر کھینچتے تھے۔ بڑھاپے کی مصیبتیں۔ جوانی کے عیش اور بچپن کی بے فکریاں ذکر کرتے تھے۔ اپنے بچوں کی جدائی اور نئے دیکھنے کی آرزو و حالتِ غربت میں رکھتے تھے۔“

یہاں بھی امراضِ ملت کے چارہ سازوں میں اختلاف ہو سکتا ہے۔ بعض کے نزدیک اتنا ہی کافی ہے۔ کہ شاعر حُسن آفرینی سے انسانوں کے حواسِ مدرکہ کو تیز تر کر دے۔ تاکہ ہر شخص کسی خارجی ضابطے کی پابندی کئے بغیر اپنی فطرت کے اقتضا کے مطابق نشوونما پائے۔ انسانی طبیعتِ فلسفہ کے بارگراں کی محل نہیں ہو سکتی۔ اگر کسی طریقے سے اس کے جذبات کی آگ سلگا دی جائے۔

تو وہ سوز و ساز کے باقی مراحل خود بخود طے کر سکتا ہے۔ اس کے ذہن میں بیداری پیدا کرنے کی ضرورت ہے اور پھر وہ اپنا راستہ آپ تلاش کر لے گا۔ وہ کسی خارجی نظام یا دستور العمل کا پابند نہیں ہوگا۔ بلکہ اپنا علیحدہ نظام قائم کرنے کے لئے اپنی فطری بصیرت کی مدد سے نئے نئے ضابطے اور اصول وضع کر لے گا۔ چنانچہ مسوئینی۔ ہر ہٹلر۔ مصطفیٰ کمال اور رضا شاہ پہلوی نے جو کچھ کیا ہے اپنے ذہن رسا کی رہنمائی سے کیا ہے یہ لوگ کسی فرد کمال کے تتبع یا مقررہ قواعد و ضوابط کی پابندی سے اوج کمال تک رسا نہیں ہوئے۔

ہومر اور شیکسپیر ای نظریے کے علمبردار ہیں۔ ان کے برعکس دانٹے ملٹن۔ گوئٹے۔ شیئلے۔ رومی۔ ٹیگور اور اقبال اپنے افکار و خیالات سے دنیا کا تختہ الٹنا چاہتے ہیں، ہم ان دونوں فریقوں کے نقطہ نظر کو ان الفاظ میں ظاہر کر سکتے ہیں کہ ایک فریق صرف زندگی کے قواعد عمل اور فطری بصیرت کو جلا دینا چاہتا ہے تاکہ وہ ہر قسم کی دیدہ و نادیدہ مشکلات سے نبرد آزما ہو سکے اور دوسرا فریق اس نظریہ کا قائل ہے کہ جب تک انسان ایک خاص راستہ پر نہ چلے اور مقررہ قواعد و ضوابط کی پابندی نہ کرے اس کی سلامت رومی کی

توقع بے سود ہے۔

دہریں عیشِ دوام آئیں کی پابندی سے ہے

موج کو آزادیاں سامانِ شیون ہو گئیں،

پہلی قسم کے شاعر کسی انقلاب کے خواہاں نہیں ہوتے۔ وہ

کسی عارضی مشکل کو دور کرنے کی سعی نہیں کرتے۔ بلکہ اپنی تخریرات

سے قارئین میں وہ روح پیدا کر دیتے ہیں۔ جس گمناموں وقت پر

ہر قسم کے انقلابات خود بخود ظہور پذیر ہو سکتے ہیں۔ وہ زندگی کو

بالکل آزاد چھوڑ دیتے ہیں تاکہ وہ جو راستہ چاہے اختیار کرے۔

وہ قوموں کی اصلاح کے لئے کوئی تدابیر اختیار نہیں کرتے بلکہ

اس مقصد کی تحصیل کے لئے غیر محسوس ذہنی تغیر اور بیدار مغزی ہی

کو کافی سمجھتے ہیں۔ شیکسپیر کی اسی خصوصیت کو پیش نظر رکھتے

ہوئے آرنلڈ نے کہا ہے کہ ”ہم اس سے سوالات کا جواب

پوچھتے ہیں اور وہ خاموش رہتا ہے۔ دوسرے شاعر ہماری

مشکلات کا حل پیش کرتے ہیں۔ لیکن شیکسپیر ہمیں ذوقِ نظر کے

سوا اور کسی بات کی تعلیم نہیں دیتا“

دوسری قسم کے شاعر جن میں دینا کے بڑے بڑے نامور

شعرا شامل ہیں۔ اس نظام کو تبدیل کرنا چاہتے ہیں۔ جسے ان کی

طبیعت پسند نہیں کرتی۔ جیسا کہ اوپر بیان کیا جا چکا ہے۔ اقبالؒ
مرحوم کا شمار بھی اسی قسم کے شعرا میں ہے۔ چنانچہ آپ فرماتے
ہیں کہ ۵

مغال کہ دائۂ انگور آب مے سازند
ستارہ مے شکند۔ آفتاب مے سازند

گفت رومی ہر بنائے کہنہ کا باداں کنند
بے ندانی اولش بنیا ورا ویراں کنند

چوں جہاں کہنہ شود پاک بسوزند اورا
وز ہماں آب و گل ایجا و جہاں نیز کنند

ہم نے اوپر جو کچھ بیان کیا ہے اس سے ظاہر ہے کہ اقبالؒ
کو ایک شاعر کی بجائے پیغمبر قرار دینا زیادہ مناسب ہوگا۔ اور
وہ خود بھی اپنے آپ کو پیغمبر کہنا پسند کرتے ہیں۔ ان کی شاعری
میں جمال کی بجائے جلال کا عنصر غالب ہے اور وہ ورد و سورج
کی طرح نوع انسان کا معلم کہلانے پر ناز کرتے ہیں۔ ان کی
آنکھ آنے والے واقعات کی تماشائی ہے اور وہ اپنے مخصوص الہامی

انداز میں اپنی قوم کو انہی واقعات کی بشارت دیتے ہیں جن کا وہ دیدہ دل سے مشاہدہ کرتے ہیں۔

کھول کر آنکھیں مرے آئینہ تحریر میں

آیو الے دور کی دھندلی سی اک تصویر دیکھ

اقبال نے عظیم النظیر استقلال کے ساتھ تمام عمر ہی مسلک پیش

نظر رکھا۔ عمیق مطالعہ نے ان پر یہ راز منکشف کر دیا تھا کہ دنیا میں "نفس کل کوئی وجود نہیں رکھتا۔ خود ذات باری بھی ایک فرد ہے اور کائنات مختلف قسم اور درجہ کے افراد کا مجموعہ ہے۔ اس

تصور سے یہ لازم آتا ہے کہ حضرات صوفیہ کا نفس کل اور ہندو فلسفیوں کا برہما کوئی وجود نہیں رکھتے۔ نیز انسانی 'انا' کا

روح کائنات میں جذب ہونا بالکل بے معنی ہے۔ اسی بنا پر اقبال مرحوم بار بار اس امر پر زور دیتے تھے کہ نفس انسانی اور

کائنات یا ذات باری اور انسانی نفس میں کوئی غیریت

نہ ممکن ہے کہ بعض نقاد اسے شاعر کے ذہنی جمود پر محمول کریں۔

۱۵ جو مطلق دریں دیر مکافات - کہ مطلق نیست جز نور السموات

حقیقت لازوال و لامکانست - گو دیگر کہ عالم بیکرانست

کران او درونست و بیرونست - دروش پست بالا کہ فزوں نسبت

آخری شعر سے اقبال کی مراد یہ ہے کہ خدا ایک مؤثر (INTENSE)

ہستی ہے۔ اور ظرفیت کے اطلاق سے آزاد ہے۔

ہیں۔ آپ کے نزدیک خدا ایک ایسی ہستی نہیں۔ جو ہر جگہ بہ نفس نفیس موجود ہو۔ وہ ایک بسیط ذات ہے جو تعیناً کی صورت میں منبسط ہو وہ ایک توانا ہستی ہے جو ایک مرکز سے محیط فطرت کے تمام نقاط پر منبسط اور اختیار رکھتی ہے۔ جس طرح ایک انگارہ اپنی حد کے اندر محصور ہونے کے باوجود دور تک حرارت پہنچانے کی اہلیت رکھتا ہے۔

بعینہ اسی طرح انسان کا 'انا' بھی تعین کے باوجود خدا سے مختصر ہیمانہ پر تمام کائنات پر دسترس رکھتا ہے۔ بشرطیکہ وہ اپنی فطرت کے ممکنات کو نشوونما کا موقع دے۔ زمان اور مکان قدرت کے دو مظاہر ہیں اور ان کی مابینیت کو سمجھنے کے بعد انہیں اپنے قابو میں لانا انسانی زندگی کا مقصد اعلیٰ ہے۔ تہذیب و تمدن اور علم و حکمت اسی مطالعہ قدرت کے خارجی مظاہر ہیں۔ اس سے قارئین یہ سمجھ سکتے ہیں کہ اقبال کے نزدیک انسانی زندگی کا مقصد شاید حقیقی کی ذات میں انجذاب نہیں۔ وہ انسانی نفس کا ذات باری میں جذب

۱۔ ملاحظہ ہو۔ خطبہ سوم، تشکیل جدید الہیات اسلامیہ،

۲۔ غالب :- عالم کہ تو چیز دیگرش بخوانی، ذاتیست بسیط و منبسط دیگر بیچ

ہو جائے مایہ۔ اوت تصور نہیں فرماتے۔

ان کے نزدیک عروج نفس اس کا انتہائی ارتقا ہے۔ اس حد تک کہ یہ وسعت پذیر ہو کر ذاتِ سرمدی کے برابر ہو جائے۔ اس انتہائی قرب کے عالم میں بھی انسان کا 'انا' اس کے خالق کے 'انا' سے علیحدہ رہنا چاہیے۔ اقبال نے یہ نکتہ اپنے کلام میں بار بار بیان فرمایا۔ اور تشکیل الہیات میں ذیل کا نعتیہ شعر بنظر استحسان پیش کیا ہے۔

موسیٰ زہوش رفت بیک جلوہ صفات
تو عین ذات مے نگری در تبسمی!

اگر ہم اقبال کی شاعری کے معانی بین السطور پر نظر ڈالیں تو معلوم ہو کہ ان کا فلسفہ صرف عجمی تصوف ہی کی تردید پر مشتمل نہیں بلکہ یہ ان تمام مذاہب کی تردید ہے جو دنیا کو

سے اسلام اور ایک حد تک کیش زرتشت کے سوا جو یونانی اہتہاج اور عبرانی الہیت کا مجموعہ ہیں۔ باقی تمام مذہب ترک خودی کی تعلیم دیتے ہیں یہود، نصاریٰ اور ہنود کے نزدیک انسانی زندگی کا مقصد یہ ہے کہ ہم اپنی خودی کو شمار کر کے خدا کے شہر کی دیوار میں تعمیر کریں۔ یہ الفاظ دیگر ان کا مسلک نہیں ہے جس کو حافظ شیرازی نے ان اشعار میں پیش کیا ہے کہ۔

کہاے بلند شاہباز سدرہ نشین چہ نشین تو نہ این کنج نعت آبادت
باز کنگرہ عرش مے زمند صفریہ ز نامت کہ دیریں دانگہ چہ افتادت
بدعت اور جین مت بھی دنیا کو ایک دامگاہ تصور کرتے ہیں۔ مگر کا قیام

ایک سراب تصور کرتے ہیں اور جن کے نزدیک انسان کا وجود عرفان الہی کے رستے میں حائل ہے۔ اقبال کے نزدیک ہی 'انا' جسے برکے جیسا فلسفی غیر حقیقی سمجھتا ہے۔ ایک حقیقت بلکہ واحد حقیقت ہے۔ انسان ایک مضبوط جسم کا کھلاڑی ہے اور یہ دنیا اس کی بازی گاہ ہے۔ وہ قدرت کا محکوم نہیں بلکہ اس کا فرمانروا ہے۔ تمام عناصر اور موجودات اس کے زیر نگیں ہیں۔ اس کی دنیا اسکے وجود کے باہر نہیں۔ بلکہ اس کے سینے میں مستوی ہے۔

مختصر یہ کہ آج سے کم و بیش دو ہزار سال پہلے یونان کے مشہور ڈرامہ نگار سوفوکلئس (SOPHOCLES) نے انسان اور اس کی سطوت کے متعلق جو گیت گایا تھا۔ اقبال نے اسے نئی نئی حاشیہ آرائیوں کے ساتھ اپنے معاصرین کے سامنے پیش کیا ہے۔ اس خیال کا بہترین اظہار آپ نے 'جاد نامہ کے ایک الہامی سرود میں کیا ہے۔ جس کے الفاظ یہ ہیں

فسرغ مشیتِ خاک از نوریایاں افروز شود روزے!
زیں از کوب تقدیر او گردوں شود روزے!

(فقہ صفحہ ۴۱) مذہب (جس میں ربہ آئی سس حضرت مریم۔ ہورس حضرت مسیح یعنی فرزند اور ویسریں یعنی باپ اتانیم ثلاثہ کا مبعول ہیں) اور کیش مانی بھی جو نصرانیت کے پیرو ہیں۔ کیر نفس کی تعلیم دیتے ہیں۔

خیالِ ماکہ اور اپرورش دادند طوفانہا
 زگرداب سپہر نیلگون بیرون شود روزے
 یکے در معنی آدم نگر! از من چہ مے پرسی
 ہنوز اندر طبیعت مے خلد موزوں شود روزے
 چنان موزوں شود این پیش پا افتادہ مضمونے
 کہ یزداں رادل از تاثیر او پرخوں شود روزے

اس ترانہ خودی سے شاید آپ کو یہ خیال گزرے کہ اقبال
 دنیا سے مشرق میں یونان کے مشرب انسانیت کے علمبردار بلکہ
 بیسویں صدی میں یونانی شعرا کا مشرقی بروز ہیں۔ یہ خیال ایک
 حد تک درست ہے۔ اقبال کی ذہنیت مشرقی مذہب پرستی
 اور مغربی اناپرستی دونوں کا مجموعہ ہے۔ غالباً اسی حقیقت کو پیش
 نظر رکھتے ہوئے آپ نے اپنے آپ کو مجموعہ اعضاء قرار دیا
 ہے۔ اور سچ پوچھیے تو یزداں پرستی (DIVINITY) جس
 کا جزو اعظم روحانیت ہے اور انسانیت (HUMANISM) جس
 کی روح ورواں ماوہیت ہے۔ ایک دوسرے کی بالکل ضد ہیں۔
 ان دونوں میں اتحاد پیدا کرنا ایک سعی لاحاصل ہے۔ کیونکہ
 اگر یزداں پرستی کو انتہائی تزکیہ نفس کے معنوں میں لیا جائے

تو یہ مقصد دنیا کو مکمل طور پر ترک کئے بغیر
 کبھی حاصل نہیں ہو سکتا۔ انسان یا تو عام اخلاقی اور مذہبی
 قیود سے آزاد ہو کر اپنی طبیعت کی تحریک کے مطابق نشوونما
 پاسکتا ہے۔ یا اپنی خودی کی دیواروں کو گرا کر خدائے قدوس
 کے شہر کی دیواریں تعمیر کر سکتا ہے۔ وہ بیک وقت تارک الدنیا
 اور دنیا دار نہیں بن سکتا۔ تاہم اقبال کی فطرت کا تجزیہ کرتے
 ہوئے ہمیں یہاں صرف اسی قدر بیان کرنا ہے کہ آپ نے
 مشرقی روحانیت (جس کا مفہوم متعین نہیں) اور مغرب کی
 مادیت کو جسے اہل مشرق نے غلطی سے عام انسانی ہمدردی
 اور اخلاق کے اصولوں سے بیگانہ قرار دیا ہے) آپس میں
 ملانے کی کوشش فرمائی ہے اور دنیا سے مشرق کا مستقبل
 اس کے نتائج پر موقوف ہے۔ اسی مسئلہ کو دوسرے الفاظ
 میں یوں پیش کیا جا سکتا ہے۔ کہ کیا اقوام مشرق بدستور
 اخلاق اور مذہب کی پابند رہیں گی یا وہ جا پان کی طرح مغرب
 کے اصول زندگی اختیار کر کے اپنی قدیم روایات کو بالکل ترک
 کر دیں گی؟ ہمارے خیال میں اس مسئلہ کے متعلق اکبر مرحوم
 کا تصور حقیقت سے زیادہ قریب ہے اور ہم یہاں اسی کو پیش

کردینا مناسب خیال کرتے ہیں

یہ موجودہ طریقے راہی ملک عدم ہوں گے۔

نئی تہذیب ہوگی اور نئے سامان بہم ہوں گے۔

بدل جائیگا انداز طبائع دور گروں سے۔

بھی صورت کی خوشیاں اور نئے اسباب غم ہوں گے

نہ پیدا ہوگی خط نسخے سے شان ادب آگیاں

نہ نسبت بقی حروف اس طور پر زیب رقم ہوں گے۔

خبر دیتی ہے تحریک ہوا تبدیل موسم کی،

کھلیں گے اور ہی گل۔ زمزمے بلب کے کہیں گے۔

بہ الفاظ دیگر ہندوستان بلکہ تمام مشرق میں ایک دن نئی

روشنی ضرور پرانی روشنی پر غالب آئے گی۔ خواہ اس میں اقوام

مشرق کی بہبودی مضمحل ہو یا نہ ہو۔ موجودہ حالات ظاہر کرتے

ہیں۔ کہ دنیا میں مشرق ایک دن مادی امور کے انہماک میں

یورپ پر بھی سہقت لے جائیگی۔ دور اعتقاد کے آثار تبدیل ہو

ہو رہے ہیں اور ان کی جگہ اہل یونان کی تعقل پرستی۔ معارف

نوازی۔ تمدن آفرینی۔ خود پروری۔ کشمکش حیات۔ اناطرازی حکمت

افروزی۔ ذوق عمل۔ احساس جمال اور مشرب انسانیت کو

فروغ حاصل ہو رہا ہے۔

چونکہ اقبال کا فلسفہ خودی ان آنے والے واقعات کی تمہید بلکہ ان کے محرکات میں سے ایک ہے۔ اس لئے گواہی دینے والی ان کی اخلاقی تعلیمات یا مذہبی و الہیت کو فراموش کر دیں پھر بھی وہ ان کی اناپرستی کو کبھی فراموش نہیں کر سکتیں، جس طرح گوٹے نے جرمنی کو ترقی کے راستے پر چلانے کے لئے ایک نیا مشرب پیش کیا۔ اسی طرح اقبال نے اقوام مشرق کے سامنے ایک نیا نصب العین پیش کیا ہے۔ جو ان کی قدیم روایات کے بالکل برعکس ہے۔ مشرق کا عروج تمام تر اس نصب العین پر موقوف ہے۔ اور وہ اس وقت تک مغربی اقوام کے مقابلہ سے عہدہ برآ نہیں ہو سکتیں۔ جب تک وہ اقبال کے پیغام کے اس حصہ کو درست طور پر نہ سمجھیں جو انہیں اقدام کی ترغیب دلاتا ہے۔

فلسفہ خودی کے سلسلہ میں یہ ضروری معلوم ہوتا ہے۔ کہ نیشے کے افکار کے متعلق بھی چند بائیس ضمنی طور پر بیان کر دی جائیں۔ ان افکار سے ہماری مراد وہ خیالات ہیں۔ جو اس نے عقل انسانی اور اخلاق کے متعلق پیش کئے ہیں اور جنہیں

پیش نظر رکھتے ہوئے اقبال مرحوم نے فرمایا ہے۔ کہ اے کاش! نیشنلٹی مجدد الف ثانی کے زمانہ میں ظہور پذیر ہوتا تاکہ وہ اسے وحانیت کا درس دیتے۔

نیشنلٹی کے نزدیک وہ توت جسے ہم عقل کے نام سے موسوم کرتے ہیں کوئی وجود نہیں رکھتی۔ شعور ہستی، ہمیں مجبور کرتا ہے کہ ہم اپنے آپ کو ایک دانا۔ بیٹا اور تو انا، ہستی تصور کریں لیکن ہم میں دانائی۔ بصیرت اور توانائی کے جوہر اپنے فقد ان کی وجہ سے نمایاں ہیں۔ ہماری حالت بعینہ ماہی زیر آب کی سی ہے جو اپنے آپ کو آزاد تصور کرتی ہے۔ لیکن دراصل وہ سمندر کی موجوں کے دام میں گرفتار ہے۔ ہمارے ماحول کا ذرہ ذرہ ہمیں فشار دے رہا ہے۔ ہم اپنے موروثی خصائل اور ماحول کی جبر آفرینیوں کا صید زبوں ہیں۔ اس لئے خواہ ڈیکارٹس اور کانت اس بات پر کتنا ہی زور کیوں نہ دیں کہ ہمارا احساس ہستی ہی ہماری موجودگی کی دلیل ہے۔

— ہم فلسفیانہ حیثیت سے ان کے اس ادعا پر کوئی توجہ نہیں دے سکتے۔ ہم خیال کرتے ہیں کہ ہم دوسری چیزوں پر اختیار رکھتے ہیں۔ لیکن دراصل ہم ان کے ماتھے میں بے دست و پا اسیر ہیں۔ مثال کے طور پر جب ہم تسکین جوع کے لئے طعام

کی طرف ملاحظہ بڑھاتے ہیں تو ہم یہ فعل کسی ارادہ کے ماتحت نہیں کرتے۔ بلکہ اپنے جسم کے کیمیاوی اجزا اور خواص کے قدرتی اثر کے سبب بعض طبعی اور غیر اختیاری وظائف سرانجام دیتے ہیں۔ دراصل ہم خارجی موثرات کا آلہ کار بن کر تمام افعال عمومی کے مرتکب ہوتے ہیں۔ اس لئے ہمارا ارادہ یا عقل ککوئی وجود نہیں۔۔۔۔۔ علاوہ ازیں صدہا سال کی تحقیق و تفتیش کے باوجود تخمیل۔ احساس اور شعور میں کوئی امتیاز قائم نہیں کیا جاسکا اور فریڈ۔ ویلم جیمس۔ اور پروفیسر میک ڈوگل وغیرہ کی تحقیقات سے یہ ظاہر ہوا ہے۔ کہ انسان جو کچھ کرتا ہے۔ اپنے نیم شعوری وجدان کی ترغیب و تحریص کے ماتحت کرتا ہے۔ اس سے یہ ظاہر ہوتا ہے۔ کہ جس چیز کو ہم خودی کہتے ہیں۔ وہ صرف ہمارے ذہن کی تخلیق ہے۔ اور خارجاً یا حقیقتہً کوئی وجود نہیں رکھتی۔ اقبال نے اس نظریہ پر کوئی تبصرہ نہیں کیا اور جب تک اس کا تصفیہ نہ ہوے۔ دیگر فلسفوں کی طرح فلسفہ خودی بھی محل نظر رہے گا۔

بیٹھے نے یہ بھی لکھا ہے کہ دنیا میں کوئی ایسا فعل نہیں جسے تمام دنیا میں متفقہ طور پر معیوب قرار دیا گیا ہو۔ ہر قوم

کے اخلاقی تصورات اور اصول جداگانہ ہیں اور جو بات ایک کے نزدیک معیوب ہے۔ وہ دوسری قوم کے نزدیک مستحسن ہے۔ یہاں تک کہ ان امور میں بھی جہنیں ہم بنیادی تصور کرتے ہیں۔ اقوام عالم میں بے حد اختلاف پایا جاتا ہے چنانچہ قتل۔ دروغ گوئی۔ چوری۔ اور دیگر ذمائم جن کے متعلق احکام عشرہ نازل ہوئے۔ آج بھی مختلف صورتوں میں قابل تحسین خیال کئے جاتے ہیں۔ اور ہم سعی بلیغ کے باوجود ان کے حدود متعین نہیں کر سکتے۔ ہم نے ظاہر طور پر دروغ گوئی اور قتل و غارت کا مفہوم قائم کر لیا ہے۔ لیکن ان کی ہزار ہا صورتیں ایسی ہیں جہنیں ہم جائز خیال کرتے ہیں۔ اور زندگی میں ان کے بغیر ایک لمحہ بسر کرنا بھی ناممکنات سے ہے۔ اس لئے اگر ہم خودی کی تربیت یا روحانی نشوونما پر زور دینا چاہتے ہیں۔ تو ہمارے لئے یہ مشکل پیدا ہوتی ہے۔ کہ ہم کس اخلاقی اصول کو خودی یا روحانیت کا جزو قرار دیں۔ چونکہ ہر قوم بلکہ ہر جماعت اور ہر فرد کا اخلاقی تصور دوسری قوموں جماعتوں اور انسانوں سے مختلف ہوگا۔ اس لئے وہ سب کے سب مختلف راستوں پر نکل جائیں گے۔ اس کے علاوہ تو ہیں کبھی

ایک خارجی نظام یا اخلاقی ضابطے کو خواہ وہ کتنا ہی مکمل اور صحیح کیوں نہ ہو۔ اس وقت تک قبول نہیں کرتیں۔ جب تک وہ ان کی طبیعت کے موافق نہ ہو۔

ان حالات میں فلسفہ خودی کی کامیابی کے لئے اتنے ہی امکانات ہیں۔ جتنے دوسرے فلسفوں کے لئے اس کے راستے میں سب سے بڑی رکاوٹ انسانی فطرت ہے۔ جس کا کوئی معین رخ نہیں۔ اقبال مرحوم نے خود اس حقیقت کا احساس فرمایا اور ذیل کے اشعار ان کے اس احساس کے شاہد ہیں۔

گناہِ عشوہ و نازِ بتاں چسیت ۛ طوافِ اندر سرشتِ بہمن ہست
اگر تاجِ کئی جمہور پوشد! ۛ ہماں ہنگامہ طہ در اجن ہست
نماند نازِ شیریں بے خریدار
اگر خسرو نباشد کو بہن ہست

فلسفہ خودی کی بنیاد نظریہ ارتقا پر ہے۔ بعض فلاسفہ نے اسی نظریہ کو پیش نظر رکھتے ہوئے کہا ہے۔ کہ زندگی ایک متقدم قوتِ جذب و مہم ہے۔ جو ایک پر شوکت دریا کی طرح پہلے ایک مقام کو تسخیر کرتی ہے۔ پھر ایک اور صعب تر مقام کو اپنے ضبط میں لاتی ہے۔ اور اس طرح یکے بعد دیگرے منازل

ارتقا طے کرتی ہے۔ اس ارتقا کا مقصود کیا ہے۔ اسکا اظہار برگسان نے بھی نہیں کیا۔ جدید فلسفیوں نے بعض مشکلات کو حل کرنے کے لئے اس تدریجی ارتقا کی بجائے تخلیقی ارتقا (CREATIVE EVOLUTION) کے دامن میں پناہ لی ہے یعنی وہ ارتقا کو ایک مسلسل تحریک کی بجائے مدور تحریک (CONCENTRIC MOVEMENT) قرار دیتے ہیں جس کے معنی یہ ہیں کہ انسان نباتات اور حیوانات مختلف تحریکات ارتقا میں جو ایک ہی مرکز سے مختلف دائروں کی صورت میں جاری ہوئی ہیں۔ اس سے نظریہ ارتقا اور کن فیکنون (CREATIONISM) کے نظریہ میں زیادہ فرق باقی نہیں رہتا۔ اس سے ظاہر ہے کہ نظریہ ارتقا ابھی پایہ ثبوت تک نہیں پہنچا۔ اور اس پر جن فلسفوں کی بنیاد رکھی گئی ہے۔ اس قدر صائب نہیں کہ ان کے مقابلہ میں باقی تمام فلسفوں کو باطل قرار دیا جائے، حقیقت یہ ہے۔ کہ موجودہ زمانہ میں سائنس کے ظاہری کمالات نے عام انسانوں کو اس قدر مرعوب کر لیا ہے۔ کہ وہ اس کے نظریوں کو بھی مسلمہ حقائق خیال کرنے لگ گئے ہیں۔ حالانکہ غور سے دیکھا جائے تو نظریہ ارتقا کے مقابلہ

میں الان کماکان کا نظریہ اصلیت سے زیادہ قریب معلوم ہوتا ہے۔ اگر نیشے کا یہ خیال صحیح ہے کہ انسان حقیقی شعور سے بیگانہ ہے۔ اور اسی طرح نباتات اور حیوانات میں بھی شعور کی کوئی علامت نہیں تو پھر بے جان اور جاندار چیزوں میں کوئی امتیاز باقی نہیں رہتا۔ وہ تمام ہستیوں کا مجموعہ ثابت ہوتے ہیں۔ جو آغاز عالم سے لے کر آج تک غیر تبدیل ہے ہیں۔ ان حالات میں نہ دنیا کو افراد کا مجموعہ قرار دیا جاسکتا ہے۔ اور نہ ان میں ارتقا کا سراغ لگایا جاسکتا ہے، مرنا غالب نے اس سے بھی ایک قدم آگے بڑھ کر مرے سے ہستی اشیا ہی کا انکار فرما دیا ہے۔ گویا درست ہے کہ وہ دنیا کو ذات واجب میں مدغم ہونے کی بنا پر لا وجود تصور کرتے ہیں۔

بعض شناسائی ہرچہ ہست ! - بوہم ست پیدائی ہرچہ ہست
 خیالے در اندیشہ دار د نمود ! - ہماں غیب غیب ست بزم شہود

صویر کون نقوش ست و میوے راضیہ - صفحہ عنقا ست چہ گوئی ز نقوش والوں
 اندیشہ درص کلکدہ گل کردہ بدامن - اماہم از نقیش و نگار پر عنقا
 چوں پردہ شب بار مصور بخیاں ست - این کارگہ وہم ز پیدائی اشیا !

گردیدن ہفت اختر و نہ چرخ بہر سو - زیں عہدہ بالیدن آثار ہر جا
 دانستہ شود ہر چہ ز اسرارِ تعین - سنجیدہ شود ہر چہ ز آثارِ من و ما
 از خاتمہ نقاش بروں نامہ ہرگز - ہر نقش کہ بینی ز پس پردہ ہویدا
 اس کے بعد فلسفہ خودی کے سلسلہ میں صرف ایک ہی
 سوال باقی رہ جاتا ہے اور وہ یہ کہ تہذیب و تمدن کس حد تک انسان کو
 مرتبہ شرافت اور خلافت الہیہ کی تحصیل میں مدد دے سکتے ہیں،
 یہ ایک مسلمہ امر ہے۔ کہ تہذیب، انسانی فطرت کے چہرے پر
 ایک غازہ تکلف ہے۔ جہاں اس کے بہت سے فوائد ہیں
 و مٹاں متعدد نقصانات بھی ہیں۔ مگر یہ سوال اٹھایا جا سکتا ہے
 کہ آیا تہذیب کا لفظ شرمندہ معنی بھی ہے یا نہیں۔ تہذیب
 کے مخالف (SOLIPSIIST) کہتے ہیں کہ بربریت اور
 تہذیب میں کوئی حد فاصل نہیں۔ ڈبلیو۔ جے پیری نے اپنی تصنیف
 دی گروٹہ آن سولیزیشن میں تہذیب پر بحث کرتے ہوئے بہت تحقیق
 و تفتیش کے بعد اس کی بنیادی خصوصیات واضح کی ہیں۔
 لیکن ان خصوصیتوں کی موجودگی بھی شک و شبہ سے خالی نہیں۔ تہذیب
 کے سب سے زیادہ مرعوب کن ذرائع علوم و فنون اور
 ایجادات و اختراعات ہیں انہیں بھی نہایت آسانی سے

بیکار اور بے اثر ثابت کیا جاسکتا ہے۔ مگر ہمیں ان بچوں میں الجھنے کی ضرورت نہیں۔ فلسفہ کی دنیا وسوس اور ادہام کی دنیا ہے۔ جسکی برودت انسانی طبیعت کیلئے ناسازگار ہے۔ اقبال نے درست فرمایا ہے کہ ہر نرسد فسوں گرئی خرد بپیدین دل زندہ۔ زکشت فلسفیاں درآجیم سو نگدازمن ہم انکی دعوت قبول کرتے ہیں اور ان کے آتشیں نغموں سے وہ حرارت حاصل کرتے ہیں جو دکان فلسفہ سے حاصل نہیں ہو سکتی لیکن ہے کہ کسی وقت اقبال کے فلسفہ کی مقبولیت کم ہو جائے۔ لیکن ہم یقین ہے کہ اس جذبہ کا اثر کبھی زائل نہیں ہو سکتا۔ جو اس فلسفہ کی تہ میں کام کر رہا ہے ہرگز میرد آنکہ دیش زندہ شد عشق۔ بہت ست بر جریدہ عالم دوام ما اردو ادب میں اقبال کی حیثیت کیا ہے۔ اسکے متعلق کچھ زیادہ کہنے کی ضرورت نہیں وہ اسکے بہترین شعرا میں سے ایک ہیں۔ اگر انکی فضا و طبیعت کو ملحوظ رکھا جائے تو ہم کہہ سکتے ہیں کہ آپ دورِ مذہب اور دورِ انقلاب کے مابین ایک رمبانی کرھی ہیں یعنی یونان کے دوسرے دیوتا جنس (JANUS) کی طرح آپکا ایک رخ ماضی کی طرف اور دوسرا رخ مستقبل کی طرف ہے۔ یہی خصوصیت آپکی شاعری میں دکھائی دیتی ہے۔ آپکے الفاظ۔ عنوانات۔ موضوعات۔ اسلوبِ تحریر۔ اصنافِ بیان اور ہیئتِ نظم میں بھی یہی کیفیت نظر آتی ہے۔ دوسرے لفظوں میں یوں سمجھیے کہ آپکا کلام رومانوی دور کی صبح

کا منظور پیش کرتا ہے۔ جس کی جاذبیتیں محتاج بیان نہیں۔
 ڈاکٹر اقبالؒ اپنے لطیف اور بہت خیر نغمت پیش کرنے کے بعد اس دنیا سے
 ہمیشہ کیلئے رخصت ہو چکے ہیں۔ لیکن کیا انکی بتیاب روح فی الحقیقت
 کائنات کی پہنائیوں میں اس طرح گم ہو چکی ہے کہ اب اسکا اضطراب کسی ہنگامہ
 آفرینی کا باعث نہیں ہو سکتا؟ نہیں۔ اپنی روح آپنی بر عظمت شاعری کی
 صورت میں زندہ ہے اور ہمیشہ قارئین کے دل کو گرماتی رہیگی۔ یوں بھی
 اقبال کی رجائیت اس امر کی متقاضی تھی کہ وہ اپنی روح کے خلوص سے
 مایوس نہ ہوں۔ برونگ کی طرح وہ بھی لذت سکون سے متنفر تھے
 انہیں کامل نیتیں تھیں کہ زندگی صرف اس خاکدان سفلی تک محدود نہیں اس
 کی اور بھی کئی جولانگاہیں ہیں اور وہ موت کے دروازے سے گزرنے
 کے بعد نئے نئے تجارب حاصل کریں گے۔

یہ عقیدہ ہمیں برونگ کی یاد دلاتا ہے۔ جس کی روح نئی
 نئی دنیاؤں میں علم و عرفان کے مدارج طے کرنے کی آرزو مند تھی۔
 اقبال نے اپنے اس عقیدہ کا اظہار اپنی نظم پر عنوان ”والدہ مرحومہ
 کی یاد میں“ فرمایا ہے۔

وہ فراتس کا تسلسل نام ہے جس کا حیات - جلوہ گل میں اسکی ہیں لاکھوں جہاں بے ثبات
 مختلف ہر منزل ہستی کی رسم و راہ ہے - آخرت بھی زندگی کی ایک جولانگاہ ہے

اقبالؒ نے جاوید نامہ میں غالب - منصور اور قرۃ العین کے متعلق یہ اچھوتا تصور پیش کیا ہے۔ کہ انکی ارواح جلیلہ نے نشیمن بہشت کی آرام دہ زندگی پسندنے کی اور اپنی سکون نازنا سنا فطرت کے سبب گردشِ اول میں مضمون میں چونکہ اقبالؒ کی روح بھی ذوق سکون سے متفرقت تھی۔ اسلئے کچھ عجب نہیں کہ آپ نے بھی غالب اور منصور کی طرح سیر و حسیا کو جنت کے آرام و آسائش پر ترجیح دی ہو۔ اے کاش! ہمارے ملک میں اور بھی ایسے اولو العزم انسان پیدا ہوں۔ جن کی فطرت اقبال کی طرح سیما بے ار محسوس اور ہنگامہ پسند ہو۔ ایسی زندہ جاوید شخصیت کا سنگ مزار کسی تحریر کا محتاج نہیں لیکن اگر ہم انکی زندگی کی تلخیص پیش کرنا چاہیں۔ تو ہم آپکے وہی اشعار سپرد قلم کر سکتے ہیں جو آپ نے اکبر مرحوم کی وفات پر تحریر فرمائے۔

دریغا کہ رخت از جہاں سبت اکبر - حیالتش بحق بود روشن و بیلے
 سر زور و طور معنی کلیمے! - بہت خانہ دور حاضر خیلے
 نوائے سحر گاہ او کارواں را - اذانِ درائے۔ پیامِ رحیلے
 زول با بر افگندہ لات و عربی - بجا ہنا کشائندہ سلسیلے
 دماغش ادب خوردہ عشق و مستی
 دلش پرورش دادہ جبرئیلے

اسدراک

اقبالؒ کو اسلام کے ساتھ کچھ ایسی والہانہ محبت تھی۔ کہ یہ تندرے
ان کے ساغرِ دل سے بے اختیار چھلک پڑتی تھی۔ اس محبت کی بنا پر ہم
کہہ سکتے ہیں کہ اقبالؒ اسلام تھے۔ اور اسلام اقبالؒ۔ آپ نے اپنی فنیل
سخن مذہب کی شمع سے روشن کی۔ اس لئے آپ کے پیغام کی توضیح اسلام
ہی کے فلسفہ حیات کی توضیح ہے۔ اس نقطہ نظر سے دیکھا جائے۔ تو
قارئین ہمارے مقالہ میں وہ تمام باتیں پائیں گے جن کا
نے اپنے مقدمہ میں ذکر کیا ہے۔ فرق صرف یہ ہے کہ ایک کا پیرایہ
ادبی ہے اور دوسرے کا پیرایہ مذہبی۔ ہم کے ممنون
ہیں۔ کہ آپ نے وہ حقائق بالتصریح بیان فرمادیئے ہیں۔ جنہیں ہم نے
ادبی ضروریات کے ماتحت کناٹیہ بیان کیا ہے۔

تصنیف ہذا کا احتیاط سے مطالعہ فرمانے پر قارئین ملاحظہ فرمائیں گے۔
کہ ہم نے اسلام کے اس پہلو پر بالتفصیل بحث کی ہے۔ جسے کلام مجید
میں ”صلاح“ اور اس کتاب میں یونان کا ”طبعی“ مشرب قرار دیا گیا
ہے۔ اقوام مغرب سب سے زیادہ اسلامی تمدن کے اس پہلو سے متاثر

ہوئیں۔ اگر یونان اور روما کا تمدن یورپ کی نشاۃ ثانیہ کے عوامل قریبہ
 میں داخل تھا۔ تو اسلامی تمدن اس کے عوامل بعیدہ میں شامل تھا۔
 اہل مغرب کے اس تمدن سے متاثر ہونے کی وجہ اسلام کے اس طبعی
 جزو میں مضمر ہے۔ جسے ہم نے ”انسانیت“ قرار دیا ہے۔ چونکہ اسلام
 روحانیت اور طبیعت کا مرکب ہے۔ جس میں پہلا جزو دوسرے جزو
 پر غالب ہے۔ اس لئے اقوام مغرب جو خالص عقلیات کی متلاشی تھیں۔
 اس سے اتنا گہرا اثر نہ قبول کر سکیں۔ جتنا انہوں نے یونان کے خالص
 استقراتی تمدن سے قبول کیا۔ نیز اسلامی تمدن ایک غیر قوم کا تمدن تھا
 اور اس کا ادبی پہلو کچھ ایسا شاندار نہ تھا۔ اس لئے گو اہل یورپ اس کے
 ایک حصہ سے کافی متاثر ہوئے۔ پھر بھی وہ اس سے ایک نئی زندگی اور
 روح نہ پیدا کر سکے۔ بنا بریں جب ہم اقوام مغرب پر اسلامی اثرات کا ذکر
 کریں تو ہمیں ان حقائق کو نظر انداز نہیں کرنا چاہیے۔

اس جگہ اخلاقِ جلالی کے فاضل مترجم مسٹر عثمان کے اس فاضلانہ
 مقدمہ کا حوالہ غیر ضروری نہ ہوگا۔ جس میں اس نے عربوں اور یونانیوں کے
 قومی خصائص پر بحث کرتے ہوئے کہا ہے۔ کہ جدوجہد۔ رومانویت۔ طبیعت۔
 آزادی۔ تعقل پرستی۔ سیر و سیاحت کا شوق اور مناظر قدرت سے دلچسپی
 ان دونوں قوموں کی فطرت میں داخل تھی۔

اگر مشرقی متمدن کی یہ رائے صحیح ہے۔ تو ہمیں اقوام مغرب کے اسلامی تمدن کا اثر قبول کرنے کی ایک اور معقول وجہ ملتا آجاتی ہے۔ انہوں نے اسلام کے وہی اثرات قبول کئے جو یونانی سرشت کے مطابق تھے۔ چونکہ اسلام کی الہیت جسے ہم سہولت کے لئے ”عبرانیت“ کہہ سکتے ہیں۔ اہل یونان کے طبیعی مشرب کا الٹ تھی۔ اس لئے وہ اس کے روحانی اثرات سے بالکل آزاد رہے۔

یہیں سے مشرق اور مغرب کے فکر و خیال کی راہیں ایک دوسرے سے مختلف ہو گئیں۔ اہل مغرب کہتے ہیں۔ کہ کوئی قوم اخلاقی قواعد و ضوابط کی پابند رہ کر ترقی کے مدارج طے نہیں کر سکتی۔ اور ان کے موجودہ شاندار تمدن کا سبب یہ ہے۔ کہ وہ مذہب کے پھندے سے آزاد ہیں۔

..... مذہب، دماغی نشوونما یا فتنہ عوام میں اندھا دھند اعتقاد اور جذباتی براہین کی پیدا کر سکتا ہے۔ جس سے عارضی طور پر ہمیں اور معرکے سرکے جاسکتے ہیں۔ لیکن کوئی تعمیری اثر مرتب نہیں ہو سکتا۔ اور نہ کوئی پائدار تمدن قائم کیا جاسکتا ہے۔

اقبالؒ کی دلچسپی صرف فلسفیانہ مسائل تک محدود تھی۔ اسلئے ہم آپ میں وہ مخصوص بصیرت نہیں پاتے۔ جو صرف ایک زندگی سے مس رکھنے والے ادیب میں پائی جاسکتی ہے۔ آپ نظریات کی دنیا میں اس قدر محو تھے کہ آپ نے زندگی کو کبھی سفو کھلیں۔ مائیکل آجلو۔ بائرن مارٹو۔ دان گونگ۔ فرینکوئس ولان اور غالب جیسے زندہ دل انسانوں کی نظر سے نہ دیکھا۔

اقبالؒ نے غیر معمولی صاف گوئی سے کام لیتے ہوئے ”تشکیل الہیات“ میں اپنے فلسفہ کے متعلق بعض شکوک کا اظہار کیا ہے۔ آپ فرماتے ہیں۔ ”اگر یہ خیال صحیح ہے۔ کہ ذات باری کا حکیمانہ ارادہ دنیا کے لئے باعث خیر ہے۔ تو اس سے ایک بڑی مشکل رونما ہوتی ہے۔ سائنس کے جدید انکشافات ظاہر کرتے ہیں کہ عمل ارتقا تقریباً ہر چیز کو انتہائی تکلیف اور اذیت میں مبتلا کرتا ہے۔ گویا اس دنیا میں روحانی اور جسمانی شر کی موجودگی ایک بین حقیقت ہے۔ اس سلسلہ میں یہ بات ہمارے لئے باعث تسکین نہیں ہو سکتی۔ کہ یہ شر عوائل خیر کے ساتھ وابستہ ہے۔ اور بتدریج خیر میں مدغم ہو جاتا ہے۔ کیونکہ جسمانی و روحانی کرب و ابتلاء کا عنصر کچھ اس قدر خطرناک طور پر مبرہن ہے۔ کہ ہم اس کی کوئی توجیہ نہیں کر سکتے۔

اور سچ پوچھئے۔ تو فلسفۃ الہیت کا سب سے کٹھن مرحلہ یہی ہے۔
 سائنس کے جدید انکشافات رجائیت اور قنوطیت کے اس اشکال
 کا کوئی حل نہیں پیش کرتے۔ قرآن مجید ان دونوں میں سے کسی
 نظریہ کی تائید نہیں کرتا۔ اس میں صرف اس خیال کا اظہار کیا گیا ہے
 کہ شاید کسی وقت مستقبل زیادہ امید افزا ہو جائے۔“

اقبال نے ماہرین نفسیات کے متعلق ایک طرفہ فیصلہ صادر کیا ہے
 اور ان کے بارے میں آپ کی آراء قابل قبول نہیں۔ ان سے ظاہر
 ہوتا ہے۔ کہ آپ کی طبیعت جدید اثرات کی طرف اعتنا نہیں کرتی۔
 اور آپ فلسفہ خودی کو پائیہ ثبوت تک پہنچانے کی دھن میں فلسفہ۔
 سائنس۔ نفسیات اور آرٹ کے تمام حقائق کو نظر انداز فرمادیتے ہیں۔
 جس طرح امام رازی۔ امام غزالی اور سرسید قرآن مجید کو علی الترتیب
 یونانی فلسفہ۔ رموز معرفت اور نیچریت کا جامہ پہنایا۔ اسی طرح اقبالؒ
 نے آیات قرآنی کو اپنے افکار و خیالات اور مغربی فلسفہ کا لباس
 پہنایا۔ چنانچہ آپ کی تصانیف میں حکمائے مغرب کی دانش و حکمت
 کا رنگ صاف جھلکتا ہوا نظر آتا ہے۔

شاعری صرف رنگین الفاظ کے گہر پاروں کو سلک نظم میں پرونے
 اور مشاہدہ حق کو بادہ و ساغر کے پیرایہ میں پیش کرنے کا نام نہیں۔

یہ نظریہ کہ شاعر فلسفیانہ حقائق کو مجازات کا لباس فاخرہ پہناتا ہے یا وہ زندگی پر تنقید کرتا ہے۔ اب فرسودہ ہو چکا ہے۔ شاعری درحقیقت قلبی واردات کو حسی پیرایہ میں پیش کرنے کا نام ہے۔ مثلاً ذیل کے دو مصرعے لیجئے۔

ع رات کا روئے ارض پر ہے فشار

ع رات چھائی ہوئی ہے دنیا پر

ان دونوں کا مضمون ایک ہے۔ لیکن پہلے مصرع کا پیرایہ حسی ہے۔ اور دوسرے کا غیر حسی۔ پہلے مصرع میں ایک مخصوص مشاہدہ قلمبند کیا گیا ہے۔ جس میں رات زمین پر اپنی گھٹی ہوئی تاریک فضا سے کچھ بوجھ سلاؤال رہی ہے۔ شاعر کا واحد مقصد یہ ہے۔ کہ ناظر کے دماغ میں اس گرانی اور دباؤ کا احساس پیدا کیا جائے۔ اس کے برعکس دوسرے مصرع کا مضمون ایک عام مضمون کو جس میں کوئی مخصوص مشاہدہ نہیں۔ ایک غیر حسی پیرایہ میں پیش کر رہا ہے۔ اقبال؟ پہلی قسم کے شاعروں کے تخیلی پیرایہ کی بجائے دوسری قسم کے شاعروں کا عقلی پیرایہ پسند کرتے ہیں۔ ہم اقبال کی شاعری اور پیغام کے متعلق اور بھی بہت کچھ کہنا چاہتے تھے۔ لیکن اس مختصر مقالہ میں ان مباحث کی گنجائش نہیں۔ اسلئے ہم سر دست انہی توضیحات پر اکتفا کرتے ہیں۔

نئی کتاب

سبہاش بوس

ہندوستان کے مشہور انتہا پسند رہنما کے حالات زندگی اور تری پوری اور اسکے بعد کے واقعات پر ایک سیر حاصل تبصرہ - مشہور صحافی ادیب گوپال مقل نے پتیل اینڈ کو کی سازشوں کو اس طرح بے نقاب کیا ہے کہ ان لوگوں کے دعوائے عدم تشدد اور راستبازی کی بلکل قلعی کھل جاتی ہے اور پڑھنے والا بے اختیار پکار اٹھتا ہے -

یہ سب دھوکا ہے

اور

شیطان کے آیات کا حوالہ دینے کے مترادف

چھ آنہ

